

بعض معمولاتِ اہلسنت خصوصاً سلسلہ رفاعیہ سے متعلق کچھ سوالات کے
تفصیلی بحث و جوابات پر مشتمل ایک پر مغز اور ایمان آفریز رسالہ

تَحْقِيقُ رِفَاعِیَہ

-: تسہیل و تحقیق :-

محمد آفریز قادری چریاکوٹی

-: تالیف لطیف :-

شیخ سید نور الدین سیف اللہ - رحمہ اللہ -

مزارید انوار سلطان العارفین حضرت سید احمد کبیر رفاعی رضی اللہ تعالیٰ عنہ (ام عیدہ، عراق شریف)

تحریک برکات امام شافعی (مرکز ونی پدار، رائے گندہ کوکن)

بَابِي أَنْتَ وَأُمِّي صَلَّى اللَّهُ عَلَيْكَ أَيُّهَا النَّبِيُّ الْأُمِّيُّ

تفصیلات

- کتاب : تحفہ رفاعیہ (تاریخی نام: نورالتحقیقات ۱۳۰۶ھ)
موضوع : اصلاح فکر و اعتقاد
تالیف : شیخ سید نور الدین سیف اللہ - رحمہ اللہ و رضی عنہ -
ابن صاحب سجادہ احمدیہ شیخ سید ابوالنصر محمد امین اللہ
معروف بہ سید حسام الدین الحسینی الموسوی الرفاعی
تسہیل و تحقیق : ابورفقاہ محمد افروز قادری چریاکوٹی - غنی عنہ -
پروفیسر: دلاس یونیورسٹی، کیپ ٹاؤن، ساؤتھ افریقہ
afrozqadri@gmail.com
نظر ثانی : علامہ مولانا سید محمد رضوان رفاعی ثقفی - حفظہ اللہ -
حروف چیں : مہنبی چریاکوٹی
صفحات : چھیانوے (۹۶)
اشاعت : ۲۰۱۰ء - ۱۴۳۱ھ
قیمت : ۱۱ روپے
تقسیم کار : ادارہ فروغ اسلام، چریاکوٹ، منو، یوپی، انڈیا

Copyright©2014 by Idara Faroghe Islam. All rights reserved.

The income out of this book is dedicated to (ادارہ فروغ اسلام) for rever.

فہرست

۵	پس منظر
۶	کلمات تبریک
۹	تاثر جلیل
۱۱	پیش لفظ
۱۶	سبب تالیف
۱۷	ایک رباعی
۱۸	استغنا
۱۸	نکاح و ولیمہ کے وقت دف بجانا کیسا؟۔
	سوال اول
۲۴	عیدین وغیرہ کے موقع پر دف بجانا کیسا؟
	سوال دوم
۲۵	کیا راتب وغیرہ کے وقت دف بجاسکتے ہیں؟
	سوال سوم
۳۳	دف کے ساتھ قصیدے پڑھنا کیسا؟
	سوال چہارم
۳۶	رقص و وجد اسلامی نقطہ نظر سے
	سوال پنجم
۳۸	شمشیر و گرز وغیرہ سے ضرب کرنے کا مسئلہ

- سوالِ ششم
۴۱ زخم و غیرہ پر لعابِ دہن لگانے کا حکم
- سوالِ ہفتم
۴۲ بزرگوں کو لفظ 'پا' سے ندا کرنا کیسا؟
- سوالِ ہشتم
۴۵ توسل کی شرعی حیثیت
۴۶ جھنڈا بنانا اور اسے شہروں میں پھرانا کیسا؟
- سوالِ نہم
۵۱ بزرگوں کے استقبال کے لیے شہر سے باہر جانا کیسا؟
- سوالِ دہم
۵۱ واقعہ حضرت بریدہ اسلمی کے ایمان کا
۵۷ جھنڈے پر کلمہ طیبہ وغیرہ لکھنے کا حکم
- سوالِ یازدہم
۵۹ صوفیہ کے بارے میں نازیبا کلمات کہنے کا حکم
- سوالِ دوازدہم
۶۶ تذکرہ سلطان العارفین شیخ احمد کبیر رفاعی - علیہ الرحمہ -
۷۷ تصدیقات و تائیدات مع دستخط و مواہیر علماء و مشائخ
- ۸۵ شکریہ
۸۶ تقریظ جلیل
۸۷ کتابیات

پس منظر

معمولاتِ اہلسنت وجماعت پر مشتمل اپنی نوعیت کی جداگانہ تصنیف ”انوارِ ساطعہ“ کی تسہیل و تجدید اور تخریج و تحقیق کے بعد یہ مزاج بن گیا کہ اس رنگ و آہنگ کی جو بھی کتاب ہاتھ لگے اس کی تحقیق و تسہیل کرنا میرا اولین فریضہ ہوگا؛ چنانچہ ایک دن انٹرنیٹ پر بیٹھا اہل سنت وجماعت کی کچھ کتابوں کی تلاش میں سرگراں تھا کہ اچانک یہ کتاب نظر افروز ہوئی، پہلی فرصت میں اسے ڈاؤن لوڈ کیا اور پھر اس کی تسہیل و تحقیق میں جٹ گیا۔ سلسلہ عالیہ رفاعیہ کے کچھ اُمور سے متعلق میرے ذہن و فکر میں خود دو ایک سوال مدتوں سے ابھرتے رہے تھے مگر اللہ تعالیٰ اپنی رحمتوں کے مینہ برسائے صاحب رسالہ کی قبر پر جنھوں نے اتنی جامع اور بصیرت افروز کتاب لکھ کر مجھ سمیت ہزاروں افراد کے ذہنوں سے شکوک و شبہات کی گرد صاف کر دی ہے۔

نہیں معلوم کہ یہ کتاب مارکیٹس میں دستیاب ہے یا نہیں، میں تو اس وقت صحراے افریقہ میں بیٹھا یہ سطریں لوحِ قرطاس پر ثبت کر رہا ہوں؛ تاہم اس کتاب کی اہمیت و افادیت کے پیش نظر اس کی اشاعت و تشہیر وقت کی اہم ضرورت ہے؛ کیوں کہ سلسلہ رفاعیہ کے کچھ معمولات خصوصاً راتب وغیرہ۔ جس میں گرز و شمشیر وغیرہ سے ضرب کی جاتی ہے۔ مدتوں سے اہل علم کے درمیان تشنہ تحقیق اور وجہ اختلاف رہے ہیں۔ فاضل مصنف نے جس خوش اُسلوبی اور سادہ بیانی سے بارہ سوالوں کے جوابات کتاب و سنت کی روشنی میں فراہم کیے ہیں اس سے اُن کے مبلغ علم اور طبع و قاد کا پتا چلتا ہے۔ اللہ کرے یہ کتاب اصلاح فکر و اعتقاد کا باعث ہو، اور سرکار کے نعلین پاک کے طفیل ہمیں دین و دنیا میں سرخروئی نصیب ہو۔ آمین۔ - اللہ بس باقی ہوں۔

ابورفیعہ محمد افروز قادری چریا کوٹی

۸ ربیع الاول ۱۴۳۱ھ - مطابق ۲۲ فروری ۲۰۱۰ء

کلماتِ تبریک

مصلح ملت مبلغ اسلام علامہ محمد عبد المبین نعمانی قادری - دامت برکاتہم العالیہ -

بسم اللہ الرحمن الرحیم

نحمدہ ونصلی و نسلم علی رسولہ الکریم و الہ وصحبہ اجمعین أما بعد!
سید الاولیاء ابوالعباس سید احمد کبیر رفاعی رضی اللہ تعالیٰ عنہ چھٹویں صدی ہجری کے
ان اکابر اولیاء میں سے ہیں جن کا چرچا مشرق تا مغرب ہے عرب ممالک میں ان کی شہرت
کچھ زیادہ ہی ہے۔

ہندوپاک میں بھی آپ کا سلسلہ بیعت پھیلا ہوا ہے اور آپ کی کرامات کے شہرے
ہیں، عربی فارسی کے ساتھ اردو میں بھی کئی کتابیں اور تراجم آپ کے تعلق سے منظر عام پر
آچکے ہیں، اس کی ایک کڑی تحفہ رفاعیہ بھی ہے جو اسی سلسلے کے ایک بزرگ حضرت شیخ
سید نور الدین سیف اللہ رفاعی علیہ الرحمۃ والرضوان کی تالیف ہے۔

اس کا تاریخی نام ”نور التحقیقات“ (۱۳۰۶ھ) ہے۔ کتاب سوا سو سال پرانی ہے،
اُسلوب و انداز بھی قدیم تھا؛ لیکن عزیز می مولانا محمد افروز قادری چریا کوٹی - زید مجدو
علمہ - نے اس کو جدید ترتیب و تہذیب کا جامہ پہنا دیا ہے، جس سے یہ کتاب عام فہم ہوگئی
ہے اور اس سے استفادہ بھی آسان ہو گیا ہے۔

اس میں معمولات مشائخ، معمولات اہل سنت اور بعض معمولات سلسلہ رفاعیہ کے
دلائل ہیں، نیز معترضین کے جوابات بھی، جو انصاف پسند حضرات کے لیے ضرور قابل
قبول ہو گے۔ البتہ معاندین و دشمنان بزرگان دین کو سمجھانا آسان کام نہیں کہ ان کے

!!! تحفہ رفاعیہ !!!

دلوں کے دروازے بند ہوتے ہیں اور آنکھوں پر تعصب کا پردہ پڑا ہوتا ہے۔

کتاب میں ایک مسئلہ دف کا بھی ہے، اور یہ سلسلہ رفاعیہ کے خاص معمولات سے ہے؛ چونکہ امام کبیر سید احمد رفاعی علیہ الرحمۃ والرضوان شافعی تھے اور غالباً شوافع کے نزدیک دف مطلق جائز ہے جیسا کہ کتاب میں مذکور دلائل سے پتہ چلتا ہے؛ البتہ احناف میں بعض فقہانے اگرچہ مطلق جواز کا قول کیا ہے؛ لیکن فتویٰ بشرائط جواز پر ہے مطلق نہیں۔

اس کی تفصیل مجدد اسلام امام احمد رضا قادری بریلوی قدس سرہ کے رسالہ 'ہادی الناس فی رسوم الاعراس (۱۴۲۳ھ)' معروف بہ 'رسوم شادی' میں موجود ہے؛ لہذا احناف احتراز کریں تو ان کو اس کا حق ہے، اور شوافع اختیار کریں تو ان پر اعتراض کی بھی گنجائش نہیں!۔

فاضل جلیل مولانا سید رضوان رفاعی ثنائی - حفظہ ربہ - اور ان کے رفقا شکر یہ و تحسین کے مستحق ہیں، جن کی کوششوں سے یہ نایاب ذخیرہ علمی منظر عام پر آیا ہے۔ امید کہ اسی طرح سلسلہ رفاعیہ کے اور بھی ذخائر علمیہ منصفہ شہود پر آتے رہیں گے، اور اہل علم و تصوف کے لیے ان سے استفادے کی راہیں ہموار ہوتی رہیں گی۔

صاحب سلسلہ رفاعیہ کے تعلق سے بعض نا فہم اور نا عاقبت اندیش حضرات کی یہ روش اچھی نہیں معلوم ہوتی کہ بزرگوں کے فرق مراتب کے سلسلے میں خواہ مخواہ اصرار کرتے ہیں۔ اللہ کی بارگاہ میں کس بزرگ کا کیا مقام ہے؟ اور کون کس سے افضل ہے؟؟ یہ معاملہ ایسا نہیں کہ بہ آسانی دلائل یقینیہ سے حل کیا جاسکے۔

اس سلسلے میں زبانِ خلق اور معاصر معتمدین کے اقوال سے بطورِ ظن غالب کچھ کہا جاسکتا ہے؛ لیکن اس طرح کی باتیں یقیناً سے تعلق نہیں رکھتیں؛ اس لیے ان کو کسی طرح نزاعی مسئلہ بنانا درست نہیں۔

!!! تحفہ فاعیہ !!!

ہاں ہر آدمی کو اس کا عقیدہ رکھنا درست ہے کہ ہمارا شیخ پورے عہد میں ہمارے لیے سب سے ممتاز اور افضل ہے؛ لیکن یہ عقیدت اس کی اپنی ذات تک ہی محدود رہنی چاہیے، اس کو عموم کا درجہ نہیں دیا جانا چاہیے۔

بزرگانِ دین اور اولیاء اللہ سب ہمارے ہیں، ان کی عقیدت و عظمت ضرور ہمارے دلوں میں ہونی چاہیے، کہ اللہ والوں کی عقیدت و محبت ایمان کا حصہ ہے، اور ان سے دشمنی و عداوت، خدا سے اعلانِ جنگ ہے؛ جو ایمان کے لیے ہر قاتل سے کم نہیں؛ لیکن فلاں کو فلاں سے افضل ماننا یہ ضروری نہیں۔

اللہ تعالیٰ ہمیں اتحاد کی توفیق دے کہ تمام سلاسلِ طریقت کے ماننے والے آپس میں مل جل کر رہیں اور ان کے ارشادات پر عمل پیرا ہوں، اور کسی بزرگ کی توہین سے قطعاً پرہیز کریں، اسی میں ہماری بھلائی ہے اور اسی میں ہم بزرگوں کے فیوض و برکات سے مستمتع و مستفید ہو سکتے ہیں۔ آمین بجاہ حبیبہ سید المرسلین علیہ علی آلہ افضل الصلوٰۃ واکرم التسلیم۔

محمد عبدالمبین نعمانی قادری

المجمع الاسلامی، ملت نگر، مبارک پور، اعظم گڑھ (یوپی)

۱۱/رمزی القعدہ ۱۴۳۱ھ..... مطابق: ۲۰/اکتوبر ۲۰۱۰ء

تاثرِ جلیل

حضرت علامہ ومولانا مفتی مشتاق احمد قادری عزیزی
صدر شعبہ افتاء جامعہ اہلسنت صادق العلوم، ناسک شریف

بسم اللہ الرحمن الرحیم ، نحمدہ ونصلی علی رسولہ

الکریم ، اما بعد !

پیش نظر کتاب جس کا عرفی نام 'تحفہ رفاعیہ' اور تاریخی نام 'انوار تحقیقات ۱۳۰۶ھ' ہے جو رفاعی سلسلہ میں رائج راتب کے بارے میں کیے گئے سوالات کے قرآن و حدیث درجنوں کتب فقہ و تفاسیر و اقوال سلف سے ماخوذ محققانہ و مدققانہ جوابات پر مشتمل ہے، معاصر اعلیٰ حضرت امام احمد رضا فاضل بریلوی چودھویں صدی ہجری کے اوائل کے شہرہ آفاق محدث و فقیہ حضرت شیخ سید نور الدین سیف اللہ رضی اللہ عنہ کی عبقری فکر و نظر و تبحر علمی کا اعلیٰ ترین شاہکار ہے، جس کی ہر ہر سطر اور طرزِ نگارش ان کی محدثانہ عظمت اور فقیہانہ بصیرت کا آئینہ دار ہے۔

یہ کتاب اپنے خصوصی موضوع کے علاوہ دیگر اصلاحی پہلوؤں کو بھی محیط ہونے کے باعث اہل سنت کے ہر طبقہ میں مفید، کارآمد اور آرباب علم و تحقیق کی تسکین خاطر کا بیش بہا سامان ہے۔

دلائل و براہین کا یہ گوہر آبدار تقریباً ایک صدی سے زائد عرصہ سے گمنامی کے اندھیروں سے دو چار تھا؛ لیکن - خدامِ نوح بخشنے - مبلغِ اسلام اَدیب العصر حضرت علامہ محمد افروز قادری چریا کوٹی - پروفیسر دلاس یونیورسٹی کیپ ٹاؤن افریقہ - کو کہ انہوں نے شبانہ

!!! تحفہ رفاعیہ !!!

روز کی عرق ریزی و کاوش کے بعد اس شاہکار تحقیق کے قدیم پیکر کو جدید ترتیب و تسہیل و تخریج کی آرائشوں سے مزین و مرصع فرما کر ارباب فکر و نظر کی بزم میں عروسِ نوبنا کر پیش کرنے کی لازوال سعادت سے خود کو مالال کیا۔ فَمَنْحَ اللّٰهُ لَهُ اَجْرًا جَزِيْلًا .

موصوف اس کارِ علمی پر وابستگانِ سلسلہ رفاعیہ کی جانب سے خصوصاً اور عامۃ المسلمین کی طرف سے عموماً ہدیہ تبریک و تشکر کے مستحق ہیں۔

اسی کے ساتھ اس تحریک و عمل کے گرم جوش اور فعال محرک حضرت علامہ سید رضوان صاحب قبلہ ثقانی رفاعی شافعی (استاذ جامعہ اہل سنت صادق العلوم، شاہی مسجد، ناسک و رکن تحریک برکاتِ امام شافعی) کی مساعی جلیلہ بھی قابلِ قدر اور ناقابلِ فراموش ہیں۔

خداوند قدوس کتاب میں ہر نوع کے شریک و سہیم کو سرخروئی دارین عطا فرمائے۔ آمین بجاہ النبی الرؤف الکریم صلی اللہ علیہ وآلہ وسلم۔

مشتاق احمد قادری عزیز امجدی

استاذ: جامعہ اہلسنت صادق العلوم

شاہی مسجد، ناسک سٹی، مہاراشٹر

۱۰ جمادی الاولیٰ ۱۴۳۱ھ

پیش لفظ

از: محب محترم فاضل مکرم علامہ مولانا سید محمد رضوان رفاعی ثقفی - مدظلہ العالی -

’عدة النوبة وحضرة الرفاعية‘ سلسلہ عالیہ رفاعیہ کا دائروں کی لے پر کیا جانے والا انوکھا طریقہ ذکر جو ہندوپاک میں ’راتب رفاعیہ‘ کے نام سے مشہور و معروف ہے۔ حلقہ ذکر میں جب نعت و منقبت، کلمہ توحید اور قصیدوں کی بھینی بھینی صدائیں دف کی آوازوں سے بلند ہونے لگتی ہیں تو محفل میں ایک روحانی سماں بندھ جاتا ہے، اور رفاعی فقراء لذت ذکر سے سرشار و مدہوش ہو کر عالم وجد میں، آہنی آلات مثلاً گرز و شمشیر، خنجر و سیخ وغیرہ سے اپنے جسم پر ضربیں لگاتے ہیں، بے خوف و خطر دھکتے کونلوں میں کود جاتے ہیں، زہر اور تانبے کو پانی کی طرح پیتے ہیں؛ مگر بدن سے نہ قطرہ خون رستا ہے اور نہ ہی کسی تکلیف و اذیت کا احساس ہوتا ہے اور نہ ہی زخموں کے نشانات ابھرتے ہیں، مجمع پر ایک کیف سا طاری ہو جاتا ہے، اور حاضرین دم بخود ہو جاتے ہیں۔ یہ منظر بڑا ہی روح پرور و ایمان افروز ہوتا ہے۔

راتب رفاعیہ کب، کہاں، کیسے، اور کیوں؟ کے تاریخی سرمایہ پر علمائے اہلسنت کی گرآں قدر نگارشات کا بڑا اہم ذخیرہ، معتبر کتب میں موجود ہے؛ جس کی تفصیل کے لیے صفحات درکار ہیں۔ بطور اختصار اس کا لب لباب و خلاصہ کلام کچھ اس طرح ہے۔ احیاء سنت و اصلاح فکر و اعتقاد، روحانیت کا مادیت پر غلبہ کا جیتا جاگتا ثبوت، منکرین عظمت اولیا کے خلاف رفاعی صوفیوں کا برملا اظہار احتجاج، فتنہ تاتار میں بغداد کے مظلوم مسلمانوں کی آہوں کو مشائخ رفاعیہ کا بخشا ہوا احساس تحفظ، شاہ تاتار ہلاکو خان و غازان خان اور ان کے لشکر کے لیے انعام خسروی، جس کی برکتوں سے وہ آشنائے اسلام و ایمان

!!! تحفہ رفاعیہ !!!

ہوئے۔ سلطان العارفين سيدنا سيد احمد كبير رفاعى رضى الله عنه كى عظيم الشان اور جليل القدر
كرامت جو بعد وصال بهى آپ كے خلفاء و مریدین و متبعين ميں جارى و سارى ہے۔
(الاصول الاربع فى طريق الفوت الرفاعى الارفع سيد محمد كمال الدين رفاعى دمشقى)
امام اجل عالم ربانى فقيه عصر سيد عبدالرحمن بن محمد شافعى المشهور بابا علوى مفتى الديار
الحضرمية رحمته الله عليه، تقسيم خوارق عادات وكرامات كے ضمن ميں راتب رفاعيہ كى حلت و
جواز پر قسط راز هيں :

الذيين يضربون صدورهم بالدبوس او يطعنون اعينهم
او يحملون النار وياكلونها وينتمون الى سيدى احمد
الرفاعى وسيدى احمد بن علوان او غيرهما من الاولياء ان
كانوا مستقيمين على الشريعة قائمين بالاوامر تاركين
للمناهى عالمين بالفرض العينى من العلم عاملين به لم
يتعلموا السبب المحصل لهذا العمل فهو من حيز الكرامة .
(بغية المسترشدين، ٢٩٩ مطبع مصر ١٣٧١هـ - ١٩٥٢م)

يعنى جو لوگ گرز يا چھرى سے اپنے سينے پر ضرب لگاتے هيں يا آنکھوں ميں
سيخين چبھوتے هيں يا انگاروں كو ہاتھوں اور منہ ميں ليتے هيں اور اس عمل كو سیدی
احمد رفاعى اور سیدی احمد ابن علوان يا اُن كے علاوہ ديگر اولياء رحمۃ اللہ علیہم سے
منسوب كرتے هيں اگر وہ لوگ شريعت مطہرہ كے پابند، احكام الہى كے بجالانے
والے، منہيات شرعيہ سے باز رہنے والے اور فرض عين كے عالم و عامل ہوں
اور اس عمل كے اظہار و حصول كے ليے كوئى دوسرا سبب مثلاً سحر و جادو وغيرہ نہ سیکھا
ہو تو یہ كرامت ہے۔

سلطان العارفين ابوالعباس سيدنا سيد احمد كبير رفاعى رضى الله عنه فرماتے هيں: حق
جل شانہ دين و سنت كے احيا كے ليے كسى كو مظهر كرامت بنادے تو ايسى صورت ميں

!!! تحفہ رفاعیہ !!!

اظہار کرامت سے کوئی ڈر و خوف نہیں، اور اگر کوئی درہم و دینار کے حصول کے لیے کرامتوں کا اظہار کرے تو وہ مجھ سے نہیں اور میں اس سے دنیا و آخرت میں بری ہوں۔ (البرہان المؤید)

وقتِ مسرت ہے کہ پیش نظر کتاب 'تحفہ رفاعیہ' تسہیل و تحقیق (نور التحقیقات مصنفہ عارف باللہ سید نور الدین سیف اللہ رحمۃ اللہ علیہ) کے پردے میں ہم اور آپ انہی الفاضل علامہ محمد افرزق قادری چریا کوٹی کے دیدار سے مشرف ہو رہے ہیں جو فی الوقت صحراۓ افریقہ کی معروف یونیورسٹی دلاص میں اسلامیات کے لیکچرار ہیں، مزید برآں صحافتی میز سے زبان و ادب اور مسلک اعلیٰ حضرت کی خدمت کر رہے ہیں۔

نور التحقیقات تو عنقا ہو چکی تھی، اور آہ! اگر وہ کسی عظیم الفرصت خوش نصیب کے طاق نسیاں کی زینت بنی ہو تو اس کی لسانی قدامت نیز عہد رفتہ کا پیرایہ سخن کسی لسان العصر کو دعوتِ تسہیل و تحقیق دے رہا تھا، فاضل محقق نے اپنی فکر و قلم کا رخ اس عظیم کارنامے کی طرف پھیر کر وقت کی ایک اہم ترین ضرورت کی تکمیل کی ہے۔

میرے ناقص علم میں پورے ہندوپاک میں راتب رفاعیہ پر اتنی جامع و مدلل کتاب نہیں ہے جس میں راتب رفاعیہ اور معمولاتِ سلف و خلف کے درمیان تطابق و توافق کو قرآن و سنت کی روشنی میں واضح کیا گیا ہے۔ لاریب 'تحفہ رفاعیہ' کتب اسلامیہ میں عموماً اور دیوان رفاعیہ میں خصوصاً ایک خوشگوار اضافہ ہے۔ تسہیل و تحقیق و تخریج مصادر نیز فقہ شافعی کی مفتی بہا کتابوں سے حوالجات کی صف بندی نے کتاب میں روح پھونک دی اور اس کے حسن کو دوبالا کر دیا۔

طریقہ رفاعیہ اور راتب رفاعیہ کی اصل و حقیقت کے متلاشیوں کو کتاب مستطاب کا مطالعہ نہ صرف مطمئن و مسرور کر دے گا بلکہ جملہ شکوک و شبہات کو چاک چاک کر دے گا؛ بالخصوص گلشنِ مخدوم کوکن کے بانیوں کے لیے جو آج بھی راتب رفاعیہ کی محفلوں کے دیپ

!!! تحفہ رفاعیہ !!!

جلائے بیٹھے ہیں، تحفہ رفاعیہ کا مطالعہ نافع و ایمان افروز ثابت ہوگا۔ اور ربی بات نجدی و وہابی مکتبہ فکر کے منہ زوروں کی جنہوں نے عرصہ دراز سے راتب رفاعیہ کی حلت و جواز پر بھی واویلا مچا رکھا ہے تو ان کے دلوں کا اطمینان ہمارے ہاتھوں نہیں؛ تاہم کار ہدایت کے لیے اسباب کا مہیا کرنا سنت الہی ہے، مکرّمینِ عظمتِ اولیا کے لیے تحفہ رفاعیہ کا ایک ایک حرف حق و صداقت کا تازیانہ ہے :

فسوف تری اذا انكشف الغبار

أفرس تحت رجلک أم حمار

ہم مشکور و ممنون ہیں حضرت علامہ سید حسام الدین رفاعی و لیجد خانقاہ عالیہ رفاعیہ، بروڈا شریف، پیر طریقت مبلغ اعظم ہند علامہ محمد عبدالمبین نعمانی قادری، مفتی مشتاق صاحب کے ساتھ ان جملہ مخلصین و مخیرین حضرات کے جنہوں نے اس شمع ہدایت کو روشن کرنے میں دامے درمے قدمے قلمے سخن حصہ لیا، فجزاہم اللہ خیر الجزاء فی الدنیا و الاخرہ۔

خدا کرے محبت گرامی علامہ قادری چریا کوئی کا یہ تحقیقی اور تحریک کا یہ اشاعتی سفر تادم حیات جاری رہے۔ حق سبحانہ تعالیٰ مجھ عاصی و جملہ معاونین کو سلطان العارفین سیدنا غوث الرفاعی کے روحانی فیوض و برکات سے مالا مال فرمائے۔ اللہم ربنا تقبل منا انک انت السميع العليم بسیدنا محمد و عترتہ الطاہرین برحمتک یا ارحم الراحمین اسی حرف دعا و تمنا کی شمع فروزاں کیساتھ الوداع۔

سید رضوان احمد ابن سید حسین رفاعی

استاذ: جامعہ اہلسنت، ناسک شریف

و نائب صدر: تحریک برکاتِ امام شافعی، رائے گڈھ، و نی پرار، کوکن

بسم الله الرحمن الرحيم

الحمد لله الذي أنار أسرار معرفته بنور الدين و الإسلام ، و أفاض
أنوار ربوبيته على من سلك طريق الحق ثم استقام ، و زين قلوب
أوليائه الذين أحكموا أحكام الشريعة و الطريقة غاية الأحكام ، و نور
فؤاد أحبائه الذين تشبثوا بأذيال الشريعة و تمسكوا بسنة خير الأنام ،
و الصلوة و السلام على من هو صاحب الصدر و المقام الذي نور
تحقيقاته أزال الشبهات و الأوهام ، و نور بأنوار هدايته الكائنات و
رفع منها الظلام ، و جعله الله تعالى خليفة لهداية الخواص و العوام ، و
هو باعث وجود الموجودات من العرش إلى الفرش حتى الأنبياء و
الملائكة الكرام ، كما ثبت ذلك بحديث قدسي عن الله تعالى ذى
العز و الجلال و الإكرام ، و على آله الطاهرين من الرجس و الأثام ، و
هم كسفينة نوح على نبينا و عليه الصلوة و السلام ، و أصحابه الذين
تشرفوا بشرف مجلسه و قرب المقام ، ففازوا بالنعمة السرمدية
و كمال المرام ، الذين رفعوا رأيات الدين و نشروا الأعلام لهداية
طريق الحق و إبطال الكفر و الأضلام ، و فرقوا بين الحق و الباطل
بالدلائل و البراهين و الصمصام ، و على جميع التابعين الكرام و تابعي
التابعين العظام و على من تمسك بسلسلة إرشاده مريداً عروج
معارج الكرام ، و طالبا للحق و صعود المقام إلى يوم الحشر و القيام .
أما بعد !

سبب تالیف

حمد و صلوة کے بعد راہ شریعت و طریقت پر چلنے والوں اور جادہ حقیقت و معرفت کی پیروی کرنے والوں پر روشن و آشکار ہونا چاہیے کہ اس رسالے کی تحریر و ترتیب کا سبب و مقصد کیا ہے!۔ تو (در اصل) سلسلہ عالیہ رفاعیہ اور طریقہ احمدیہ سے منسلک و متعلق اکثر حضرات نے مجھ کم علم سے بار بار اصرار کیا کہ (بڑا اچھا ہوتا) اگر کوئی ایسا رسالہ تیار کر دیا جاتا جس میں مشربِ رفاعیہ کے جملہ لوازمات اور مسلک احمدیہ کی ساری ضروریات، احادیث صحیحہ اور روایات معتبرہ کی روشنی میں تفصیل کے ساتھ بیان کر دی جاتیں؛ لہذا اس فقیر حقیر خادم طلبہ و مشائخ سید نور الدین سیف اللہ - ابن حضرت صاحب سجادہ احمدیہ شیخنا مولانا سید ابوالنصر محمد امین اللہ المعروف سید حسام الدین الحسینی الموسوی الرفاعی - نے احادیث و روایات کے حوالے سے ”تحفہ رفاعیہ“ نامی یہ رسالہ مرتب کیا، جس کا تاریخی نام ”نور التحقیقات ۱۳۰۶ھ“ ہے جس میں ایک فائدہ کے ساتھ بارہ سوالوں کا مدلل جواب درج ہے۔ جو - بحمدہ تعالیٰ - سورت و بمبئی وغیرہ کے مشاہیر علمائے دین، قاضیان شرع متین اور مشائخ سجادہ نشین کی (تائیدی) دستخطوں اور مہروں کے ساتھ ہدیہ قارئین و ناظرین ہے۔

پروردگارِ عالم بطفیل رسولِ مکرم صلی اللہ علیہ وآلہ وسلم، جملہ اہل اسلام کو اولیائے کرام کی محبت و عقیدت نصیب کرے۔ نیز شریعتِ مطہرہ کی پیروی اور مسائلِ دینیہ سے آگہی کی انھیں توفیق عطا فرمائے۔

آمین یا رب العالمین

و اللہ یہدی من یشاء إلی سبیل الرشاد

و علیہ التوکل والاعتماد

رباعی

آں کس کہ کمالِ اولیاء نہ شناخت
وہیں نعمتِ خاص بے بہار نہ شناخت

پس شکر نہ کر دو حبِ ایشاں نہ گزید
میداں بہ یقیں کہ او خدا را نہ شناخت

یعنی وہ شخص کہ جسے اولیاء بزرگانِ دین کی کمالِ عظمت کی پہچان نہ ہو
سمجھ لو کہ وہ ایک عظیم اور گراں مایہ سرمایہ کی شناخت سے محروم رہ گیا
جس نے اتنی عظیم دولت پا کر بھی ناشکری کی اور اُن کی محبت و اُلفت
سے اپنے آگینہ دل کو منور و تابناک نہ کیا
تو پھر بالیقین جان لو کہ اسے درحقیقت خداوند قدوس ہی کی شناخت نہیں ہے۔

استفتا

کیا فرماتے ہیں علمائے دین و مفتیان شرع مبین - زادہم اللہ تعالیٰ شرفاً و تعظیماً - مندرجہ ذیل سوالاتِ مستفسرہ کے بارے میں - صحیح الاسناد احادیث اور فقہ کی کتابوں کی روشنی میں تفصیل سے ان کے جوابات بیان فرما کر ماحور و مشکور ہوں - بَیِّنُوا تَوْجَرُوا .

نکاح و ولیمہ کے وقت دف بجانا کیسا؟۔

سوال اول :

نکاح، ولیمہ یا بچے کی پیدائش کے وقت دف یعنی دائرے کا بجانا درست و جائز ہے یا نہیں۔

جواب اول :

سوال ملاحظہ کرنے کے بعد اُس کا جواب از روے شرع مجھ پر یوں منکشف ہوا کہ نکاح، ولیمہ یا بچے کی پیدائش کے وقت بلکہ ہر شرعی خوشی کے موقع پر دائرہ (دَف) بجانا جائز و درست ہے، اور فقہ کی معتبر کتابوں سے اس کا مباح ہونا ثابت ہے۔ چنانچہ عینی شرح کنز الدقائق کے - باب الشہادۃ - میں ہے :

و من الناس من أجاز الغناء في العرس ، ألا ترى أنه لا بأس

بضرب الدف فيه إعلاناً للنكاح .

!!! تحفہ رفاعیہ !!!

یعنی بعض لوگوں (۱) نے شادی کے موقع پر غنا کو جائز قرار دیا ہے۔ دیکھیں ناکہ نکاح کا اعلان کرنے کی غرض سے اس میں دف بجانے میں کوئی حرج نہیں ہے۔ فتاویٰ مختصر شافعی کی - فصل فی السماع و التغنی و المزامیر - میں لکھا ہے :

و من الناس من جوز ذلك في العرس و الوليمة و إن كان فيه نوع لهو و طرب لم يكن به بأس لأن فيه إظهار النكاح و به أمر صاحب الشرع 'أُغْلِنُوا النِّكَاحَ وَ لَوْ بِالذُّفِ' . (۲)

یعنی بعض مشائخ نے شادی اور ولیمہ میں غنا کی اجازت دی ہے۔ اگر خوشی کے اس موقع پر لہو و طرب کا کچھ انداز پیدا ہو جائے تب بھی اس میں کوئی حرج نہیں؛ کیوں کہ اس میں نکاح کا اظہار و اعلان ہے۔ اور اس کا حکم تو سرکار ابد قرار علیہ الصلوٰۃ والسلام نے دیا ہے کہ نکاح کا اعلان کرو خواہ دف بجا کر ہی سہی۔

یوں ہی درمختار کے ترجمہ غایۃ الاوطار کی جلد دوم - کتاب النکاح - میں ہے : مراد زفاف سے یہاں عورتوں کا اجماع ہے۔ اس واسطے کہ شب زفاف میں عورتوں کا جمع ہونا عرف میں لازم ہے اور بعضوں نے کہا ہے کہ زفاف سے مراد دف بجا کر اعلان کرنا ہے۔

نیز اسی کتاب کی جلد سوئم کے صفحہ ۳۹۸ - کتاب الشہادۃ - میں لکھا ہے :

- (۱) یہاں 'الناس' سے مراد فقہاء و مشائخ ہیں جیسا کہ تبیین الحقائق میں اس کی تصریح ہے :
- و من المشايخ من جاز الغناء في العرس ألا ترى أنه لا بأس بضرِبِ الذُّفِ فِيهِ إعلَانُ لِلنِّكَاحِ . (تبیین الحقائق شرح كنز الدقائق: ۲۷۱/۱۲)
- یعنی بعض مشائخ کرام نے خوشی کے موقع پر غنا کو جائز قرار دیا ہے۔ کیا آپ نہیں دیکھتے کہ نکاح کا اعلان کرنے کی غرض سے اس کے اندر دف بجانے میں کوئی حرج نہیں! - چر یا کوئی -
- (۲) الحیاط البرہانی فی الفقہ العثماني ابن مازہ: ۱۷۳/۹۔

!!! تحفہ رفاعیہ !!!

اور دوسری قسم ملاہی کی مباح ہے وہ دف ہے نکاح اور نکاح کی مانند ہر سرور
حادث میں - کذا فی الطحطاوی عن البحر -
اسی کتاب کی جلد سوئم صفحہ ۳۹۹ - کتاب الشہادۃ - میں تحریر ہے :
اور بعض فقہا نے جائز رکھا ہے سرور کو نکاح میں جیسے دف بجانا اس میں جائز
ہے اور بعضوں نے اس کو مباح کہا ہے مطلقاً نکاح اور غیر نکاح میں -
اسی کتاب کی جلد سوئم صفحہ ۳۰۰ - کتاب الشہادۃ - میں درج ہے :
اور مغنی میں ہے کہ ملاہی دو قسم کی ہے ایک محرم چنانچہ آلات مطربہ غنا جیسا کہ
مزمار و طنبور وغیرہ اور دوسری قسم مباح ہے وہ دف ہے نکاح اور اس کے مانند اور
سرور حادث میں -

اور بعضوں نے کہا ہے کہ نکاح کا اظہار دف بجا کے کرنا سنت ہے - چنانچہ ابن
بطلال نے شرح بخاری میں روایت کیا ہے :

قال المهلب: السنة إعلان النكاح بالدف ... (۱)

یعنی شیخ مہلب فرماتے ہیں کہ نکاح کا اعلان دف کے ساتھ کرنا سنت ہے -

نیز امام احمد بن حنبل کے نزدیک نکاح میں دائرہ (دف) بجانا مستحب ہے -
(۱) چنانچہ شیخ شمس الدین مقدسی حنبلی نے المقنع کے اندر - کتاب النکاح - کے تحت
لکھا ہے :

يستحب ضرب الدف في النكاح . (۲)

یعنی نکاح میں دف بجانا مستحب ہے -

(۱) شرح ابن بطلال: ۲۶۱/۱۳ -

(۲) المبدع شرح المقنع: ۱۸۰/۸ المغنی: ۳۶/۱۵ - اسی صفحہ میں امام احمد بن حنبل کا یہ قول بھی نقل ہے کہ: لا
بأس بالدف في العرس و الختان. یعنی شادی اور ختنہ کے موقع پر دف بجانے میں کوئی حرج نہیں -
- چر یا کوئی -

!!! تحذرفاعیہ !!!

علیٰ ہذا القیاس فقہائے شافعیہ بھی نکاح اور ولیمہ میں دائرہ بجانا مستحب جانتے ہیں۔
چنانچہ فقیہ حافظ ابو بکر محمد بن عبد اللہ عامری بغدادی شافعی اپنی کتاب کے۔ باب السماع۔
میں تحریر فرماتے ہیں :

لما قسم ضرب الدف تقسیمات قال و ضربت يستحب
فالمستحب في العرس والوليمة . وقال صاحب البيان وابن
عصرون وابن درباس صاحب الاستقصاء و ایراد المحاملي
يقتضيه و كذا الجرجاني في تحريره و كذلك سليم الرازي
في كتاب المسمى بالمحرر، و إليه أشار عماد الدين
السهروردي صاحب الذخيرة ، و نقل ابن حمدان الحنبلي قولاً
في مذهب أحمد فقال و الدف يباح في العرس و قيل و الختان ،
ذكره في الرعاية الكبرى .

یعنی فقہائے کرام نے دف بجانے کے بہت سے مواقع بیان فرمائے ہیں۔
توشادی اور ولیمہ میں دف بجانا مستحب ہے۔ صاحب بیان، ابن عصرون، اور
ابن درباس صاحب الاستقصاء نے بھی یہی کہا ہے، اور محاملی کے اعتراض کا
مقتضا بھی یہی ہے۔ یوں ہی علامہ جرجانی نے ”تحریر“ میں اور سلیم رازی نے
اپنی کتاب ”محرر“ میں بیان فرمایا ہے۔ اور صاحب ذخیرہ عماد الدین سہروردی
نے بھی اسی کی طرف اشارہ کیا ہے۔ ابن حمدان حنبلی سے مذہب حنبلی میں ایک
قول منقول ہے کہ شادی اور ایک قول کے مطابق ختنہ کے مواقع پر دف بجانا
مباح ہے، جس کا ذکر ”رعاية الکبریٰ“ میں آیا ہے۔

اسی طرح علمائے مالکیہ کی تحریر میں بھی دف بجانے کی اباحت پائی جاتی ہے۔ چنانچہ
قاضی ابوبکر ابن العربی المالکی اپنی کتاب ”الاحکام“ میں فرماتے ہیں :

!!! تحذیر فاعیہ !!!

.....إن آلات اللہو المشتہرة للنکاح یجوز استعمالها فیہ

و ذکر الدف منها . (۱)

یعنی نکاح (کے اظہار) کے لیے جو آلاتِ لہو مشہور ہیں ان کا اس میں استعمال جائز ہے اور انھوں نے دف کو انھیں میں سے شمار کیا ہے۔

توفیق کی ان معتبر روایتوں سے ظاہر ہے کہ نکاح یا ولیمہ میں دف بجانا درست و جائز ہے۔ بلکہ بعض علما نے اس کو مستحب و مسنون بھی کہا ہے مشکوٰۃ شریف کے - باب النکاح - میں مذکور اُس حدیث کی وجہ سے جسے حضرت عائشہ رضی اللہ عنہا نے روایت فرمایا ہے :

قال رسول اللہ صلی اللہ علیہ وسلم : أعلنوا هذا النکاح

واجعلوه فی المساجد و اضربوا علیہ بالدفوف . (۲)

یعنی اللہ کے رسول صلی اللہ علیہ وسلم نے فرمایا: نکاح کا اعلان و اظہار کیا کرو، نکاح، مسجدوں میں کیا کرو، اور (خوشی کے) اس موقع پر دف بجایا کرو۔ اور مشکوٰۃ شریف کے - باب النکاح - ہی میں ہے :

و عن محمد بن حاطب الجمحی عن النبی صلی اللہ علیہ

وسلم قال : فصل ما بین الحلال و الحرام الصوت والدف

(۱) مواہب الجلیل فی شرح مختصر الشیخ خلیل: ۱۱/۳۷- باب تنبیہ انواع الاطعمۃ فی بعض الاعراس -۔

(۲) سنن ترمذی: ۳/۳۷۳ حدیث: ۱۱۱۲..... مشکوٰۃ المصابیح: ۲/۲۱۴ حدیث: ۳۱۵۲..... سنن کبریٰ بیہقی:

۲۹۰/۷..... جمع الجوامع سیوطی: ۱/۲۱۹..... کنز العمال: ۱۶/۲۹۱ حدیث: ۴۳۵۳۶..... مسند جامع:

۲۰۰/۵۰ حدیث: ۱۶۶۷۷..... تخریج احادیث الاحیاء: ۳/۲۵۵ حدیث: ۱۴۵۵..... اسنی المطالب فی

احادیث مختلفۃ المراتب: ۱/۶۰ حدیث: ۲۱۹..... المقاصد الحسنہ سخاوی: ۱/۱۲۵ حدیث: ۱۲۹..... العلل

المبتاہیۃ: ۳/۶۲۶ حدیث: ۱۰۳۳۔

فی النکاح (۱)

یعنی حضرت محمد بن حاطب جمحی روایت کرتے ہیں کہ نبی کریم علیہ الصلوٰۃ والتسلیم نے ارشاد فرمایا: نکاح کے اندر حلال و حرام کے درمیان فرق کرنے والی چیز دف بجانا ہے۔

نیز مشکوٰۃ شریف کے -باب الاعلان- میں بخاری شریف کے حوالے سے ایک حدیث یوں نقل ہوئی ہے :

عن الربیع بنت معوذ بن عفراء قالت : جاء النبی صلی اللہ علیہ وسلم فدخل حین بنی علی فجلس علی فراشی کمجلسک منی فجعلت جویریات لنا یضربن بالدف ویندن من قتل من آبائی یوم بدر إذ قالت إحداهن : وفینا نبی یعلم ما فی غد فقال : دعی هذه وقولی بالذی کنت تقولین .

یعنی ربیع بنت معوذ بن عفرا فرماتی ہیں کہ نبی کریم صلی اللہ علیہ وسلم میری شادی کے دن ہمارے پاس آئے اور جیسے تم میرے پاس بیٹھے ہو یوں ہی میرے بستر پر تشریف فرما ہو گئے۔ تو (موقع غنیمت جانتے ہوئے) ہماری بچیاں دف بجانے لگیں، اور جنگ بدر میں جام شہادت نوش کرنے والے ہمارے آباؤ اجداد

- (۱) مشکوٰۃ المصابیح: ۲/۲۱۵ حدیث: ۳۱۵۳..... سنن نسائی: ۶/۴۳۷ حدیث: ۳۳۶۹..... سنن ابن ماجہ: ۶/۹۱ حدیث: ۱۹۷۱..... متدرک حاکم: ۲/۲۰۱ حدیث: ۴۷۵۰..... مسند احمد بن حنبل: ۴/۲۵۹ حدیث: ۱۸۳۰۶..... سنن سعید بن منصور: ۱/۱۷۳ حدیث: ۶۲۹..... معجم کبیر طبرانی: ۱۹/۲۴۲ حدیث: ۱۶۲۱۲..... شرح السنن للبخاری: ۵/۴۳۵..... جامع کبیر سیوطی: ۱/۱۴۸۳۵..... کنز العمال: ۱۶/۳۰۰ حدیث: ۴۳۵۸۴..... الخیص الحبر فی تخریج احادیث الرافعی الکبیر: ۶/۳۶۶ حدیث: ۲۶۵۵..... مسند جامع: ۳۵/۹۶ حدیث: ۱۱۳۴۹..... تحفۃ الاشراف: ۱۰/۱۶۷ حدیث: ۱۱۲۲۱۔

!!! تحذرفاعیہ !!!

کا مرثیہ پڑھنے لگیں۔ اتنے میں کسی بچی کے منہ سے یہ نکل گیا: ”ہم میں ایک ایسے نبی موجود ہیں جنہیں کل کی باتوں کا پتا ہوتا ہے“۔ یہ سن کر آپ نے فرمایا: اسے چھوڑو اور وہی پڑھو جو تم لوگ پڑھ رہی تھیں۔ (۱)

عیدین وغیرہ کے موقع پر دف بجانا کیسا؟

سوال دوم :

کسی دینی خوشی یا عیدین وغیرہ کے موقع پر دف بجانا از روئے شرع درست ہے یا نہیں؟۔

جواب دوم :

ہر دینی خوشی کے موقع پر یا عیدین کے دن دائرہ (دف) بجانا درست و جائز ہے۔ ہر شرعی خوشی میں دائرہ بجانے کا جواز تو سوال اول کے جواب سے ظاہر ہے۔ اور عید کے دن دف بجانے کی اباحت حدیث شریف سے (بطور خاص) ثابت ہے۔ امر واقعہ یہ ہے کہ حضور اکرم صلی اللہ علیہ وسلم ایام تشریق میں حضرت عائشہ صدیقہ رضی اللہ عنہا کے مکان میں تشریف رکھتے تھے، اور حضرت عائشہ کی دو لونڈیاں دف بجا کر اشعار پڑھ رہی تھیں۔ اسی سبب حضرت ابوبکر صدیق رضی اللہ عنہ آگے اور ان لونڈیوں کو دف بجانے سے منع کرنے لگے۔ یہ دیکھ کر آقا کریم صلی اللہ علیہ وسلم نے ابوبکر صدیق سے فرمایا کہ اے ابوبکر! ان سے درگزر کرو، اور انھیں

(۱) صحیح بخاری: ۳۶۳/۱۳: حدیث: ۴۰۰۱..... سنن ابن ماجہ: ۶۱۱/۱: حدیث: ۱۸۹۷..... سنن کبریٰ تبیعی: ۲۸۹/۷..... مشکوٰۃ المصابیح: ۲۱۲/۲: حدیث: ۳۱۴۰..... مسند الصحابہ فی الکتاب التسعہ: ۴۳/۴۳۵ حدیث: ۳۷۷۹..... شرح السنہ لغوی: ۴۲/۵..... مسند جامع: ۲۱۵/۴۸: حدیث: ۱۵۹۱۳..... تحفۃ الاشراف: ۱۹۵/۱۳: حدیث: ۱۵۸۳۱۔

!!! تحذرفاعیہ !!!

بجانے دو؛ کیوں کہ یہ عید کے دن ہیں۔ اور ایک روایت میں یوں آیا ہے کہ ہر قوم کے لیے ایک عید کا دن ہوتا ہے اور یہ ہمارے عید کا دن ہے۔ چنانچہ مشکوٰۃ شریف کے باب صلوٰۃ العیدین۔ میں متن حدیث یوں درج ہے :

و عن عائشة قالت : إن أبا بكر دخل عليها و عندها جاريتان
فی أيام منی تدفغان و تضربان و فی رواية : تغنيان بما تقاولت
الأنصار يوم بعث والنبي صلى الله عليه وسلم متغش بثوبه
فانتهرهما أبو بكر فكشف النبي صلى الله عليه وسلم عن وجهه
فقال : دعهما يا أبا بكر فإنها أيام عيد و فی رواية : يا أبا بكر إن
لكل قوم عيداً وهذا عيدنا . (۱)

اس حدیث شریف سے ظاہر ہے کہ عیدین کے دن دف بجانا درست و جائز ہے۔
اگر درست نہ ہوتا تو حضور اکرم صلی اللہ علیہ وسلم ضرور اس کی ممانعت فرماتے نیز حضرت
ابوبکر صدیق کو منع کرنے سے نہ روکتے۔ اس کے جزئیات فقہی کتابوں میں بھی درج ہیں
تاہم اختصار کے باعث اسی پر اکتفا کرتے ہیں۔

کیا راتب وغیرہ کے وقت دف بجاسکتے ہیں؟

سوال سوم :

راتب طریقہ رفاعیہ یا مطلقاً کسی وقت میں دائرہ یعنی دف بجانا درست و جائز ہے یا
نہیں؟۔

(۱) صحیح بخاری: ۱۵۵۱/۴ حدیث: ۹۸۷..... صحیح مسلم: ۴۷۲/۵ حدیث: ۲۱۰۰..... سنن نسائی کبریٰ: ۵۵۲/۱
حدیث: ۹۶۷..... سنن کبریٰ بیہقی: ۹۲/۷..... مستخرج ابی عوانہ: ۴۹۲/۵ حدیث: ۲۱۱..... صحیح ابن حبان:
۲۷۱/۲۳ حدیث: ۵۹۶۴..... مشکوٰۃ المصابیح: ۳۲۱/۱ حدیث: ۱۳۳۲۔

جواب سوم :

راتب طریقہ رفاعیہ اور فحش و لعب سے پاک دائرہ بجانا مطلقاً ہر کسی وقت میں درست و جائز ہے۔ علمائے دین اور فقہائے شرع مبین نے اس کی اباحت و جواز پر ثبوت و دلیل اُس حدیث سے لی ہے کہ ایک عورت نے حضور اکرم صلی اللہ علیہ وسلم کے سامنے دف بجانے کی نذر مان لی تھی؛ چنانچہ جب اس نے سرکارِ دو عالم صلی اللہ علیہ وسلم سے پوچھا کہ دف بجاؤں یا نہیں تو آقاؐ رحمۃ اللہ علیہ السلام نے اسے دف بجانے کی اجازت دے دی۔ مشکوٰۃ شریف کے باب النذر۔ میں یہ حدیث یوں مذکور ہے :

عن عمرو بن شعيب عن أبيه عن جده رضى الله عنه أن امرأة قالت : يا رسول الله إني نذرت أن أضرب على رأسك بالدف قال : أوفي بنذرک . (۱)

اسی وجہ سے علمائے مجتہدین نے نکاح و ولیمہ اور عیدین وغیرہ کے علاوہ ہر موقع پر دف بجانے کو جائز رکھا ہے بشرطے کہ وہ فواحش و غنا اور لہو و لعب سے پاک ہو۔ چنانچہ فتاویٰ مختصر شافعی کے فصل السماع۔ میں ہے :

و سئل أبو يوسف عن الدف في غير العرس أيكراه أم لا قال لا ما لم يجيء منه اللعب الفاحش و الغناء، و سماع الدف و إن كان فيه جلاجل جائز .

یعنی حضرت ابو یوسف سے پوچھا گیا کہ شادی کے علاوہ (کسی اور موقع پر) دف بجانا مکروہ ہے یا نہیں؟ تو آپ نے فرمایا: نہیں جب تک کہ اس میں غنا اور

(۱) سنن ابوداؤد: ۷۲/۱۰ حدیث: ۳۳۱۳..... سنن بیہقی: ۱۳۵/۲ حدیث: ۲۰۵۹۶..... مشکوٰۃ المصابیح: ۲۸۲/۲ حدیث: ۳۳۳۸..... سنن کبریٰ بیہقی: ۷۷/۱۰..... اللامع باحادیث الاحکام: ۱۸۲/۱ حدیث: ۸۷۲..... نصب الرای فی تخریج احادیث الہدایہ: ۲۲۳/۷..... الخیص الخیر فی تخریج احادیث الرافعی الکبیر: ۳۶/۶ حدیث: ۲۶۵۶..... مسند جامع: ۲۲۰/۲۶ حدیث: ۸۳۹۳..... تحفۃ الاشراف: ۱۳۷/۸ حدیث: ۸۷۵۶۔

!!! تحفہ رفاعیہ !!!

کھیل تماشا کی ملاوٹ نہ ہو۔ نیز دف کا سننا جائز ہے خواہ اس میں گھونگھروہی کیوں نہ بندھے ہوں۔

”مبالغ“ میں تحریر ہے :

إن الذي يضرب بالدف و القضيب و نحو ذلك فلا بأس به و لا ترد شهادته بخلاف العود و نحوه .

یعنی دف وغیرہ بجانے میں کوئی حرج نہیں۔ اور بجانے والے کی گواہی مقبول ہوگی۔ ہاں! سارنگی وغیرہ بجانے والے مردود الشہادۃ ہیں۔
امام یافعی ”محرر“ میں لکھتے ہیں :

و يجوز ضرب الدف في الإملاك و الختان و أقرب الوجهين
السجواز في غيرهما و أنه لا فرق بين أن يكون فيه جلاجل أو لا
يكون و يحرم ضرب الكوبة و هي طبل طويل ضيق الوسط . (۱)
یعنی ولیمہ و ختنہ کے موقع پر دف بجانا جائز ہے، اور اس کے علاوہ دیگر مواقع پر دف بجانا بھی قریب قریب جائز ہی ہے۔ اب اس میں گھونگھروہ اور بلا گھونگھروہ کا کوئی فرق نہیں ہے۔ ہاں ڈگڈگی بجانا حرام ہے۔ ڈگڈگی اس لمبی ڈھول کو کہتے ہیں جس (کے دونوں کنارے کشادہ اور اس) کا درمیانی حصہ نہایت تنگ ہو۔

(۱) فقہ شافعی کی دیگر کتابوں میں یہ حکم الفاظ کے ذرائع سے تغیر کے ساتھ یوں آیا ہے :

و يجوز دُف لعمرس و ختَان و كذا غيرهما في الأصح و إن كان فيه جلاجل .
یعنی صحیح یہی ہے کہ شادی و ختنہ اور ان کے علاوہ دیگر مواقع پر بھی دف بجانا جائز ہے خواہ اس میں گھونگھروہ ہی کیوں نہ لگے ہوں۔

المہنج نووی: ۴۹۷/۱: کتاب الشہادات نہایت المحتاج الی شرح المہنج: ۲۸/۲۸ تحتہ المحتاج فی شرح المہنج: ۴۹۳/۳۳ معنی المحتاج الی معرفۃ الفاظ المہنج: ۱۹/۳۳ حاشیہ قلبی و عمیرہ:
- ۶۷/۱۷ - چر یا کوئی -

فتاویٰ ابواللیث میں ہے :

إن ضرب الدف في غير العرس مختلف فيه بين العلماء قال بعضهم لا يكره و ذهب طائفة إلى إباحته مطلقاً جرى عليه إمام الحرمين والغزالي و حكاه عماد الدين السهروردي عن بعض الأصحاب . وقال القاضي أبو الطيب ابن الصباغ و غيرها عن بعض أصحاب الشافعي أيضا أنه قال إن صح حديث امرأة التي نذرت لم يكره في حال من الأحوال ، و قال القاضي أبو الطيب في الوصية يصح الوصية بالدف .

یعنی شادی کے علاوہ (دیگر مواقع پر) دف بجانے کے سلسلہ میں علمائے کرام کا اختلاف ہے۔ بعض علما نے فرمایا کہ وہ مکروہ نہیں ہے۔ جبکہ بعض اہل علم نے اسے مطلقاً مباح قرار دیا ہے۔ امام الحرمین اور امام غزالی کا بھی یہی موقف ہے۔ اور یہی بات شیخ عماد الدین سہروردی نے بھی بعض اصحاب سے نقل فرمائی ہے۔ قاضی ابوالطیب ابن صباغ وغیرہ نے بعض اصحاب شافعی کے حوالے سے یہ بات کہی ہے کہ اگر اُس عورت کی نذر ماننے والی حدیث صحیح ہے تو پھر دف بجانا کسی حال میں مکروہ نہیں ہوگا، اور آپ نے۔ باب الوصیۃ۔ میں (یہاں تک) فرمایا کہ اگر کوئی دف بجا کر وصیت کرے تو یہ بھی درست ہے۔

اسی طرح علمائے شافعیہ معتبر فقہی کتابوں کے حوالے سے دف بجانے کو مطلقاً مباح قرار دیتے ہیں۔ چنانچہ شیخ ابن حجر ہیتمی شافعی کی ”کف الرعاع عن محرمات اللہ والسماع“ میں ہے :

إن الدف مباح في عرس و ختان و كذا في غيرهما في الأصح وإن كان فيه جلاجل فالأصح حله أيضا .

یعنی جس طرح شادی اور ختنہ (کی تقریب) میں دف بجانا مباح ہے اسی

!!! تحذرفاعیہ !!!

طرح صحیح ترین قول کے مطابق ان دونوں کے علاوہ (دیگر مواقع پر بھی) دف بجانا مباح ہے، گرچہ اس میں گھونگھرو بندھے ہوں۔ مذہب صحیح یہی ہے کہ ایسا کرنا بھی حلال ہے۔

امام سیوطی کی ”جامع الصغیر“ کی شرح ”شرح کبیر“ میں اُعلنوا هذا النکاح.. والی حدیث کے تحت شیخ عبدالرؤف مناوی نے لکھا ہے :

و قد أفاد الخبر حل ضرب الدف في العرس و مثله كل سرورٍ حادثٍ . و مذهب الشافعية أن الضرب به مباح مطلقاً و لو بجلاجل و قد وقع الضرب به بحضرة شارع الملة و مبين الحل من الحرمة و أقره و لا فرق بين ضربه من امرأة أو رجل على الأصح... (۱)

یعنی اس حدیث سے یہ نتیجہ نکلا کہ شادی اور اس کے علاوہ خوشی کے دیگر نئے نئے مواقع پر دف بجانا جائز و حلال ہے۔ مذہب شافعی میں شادی کے مواقع پر دف بجانا مطلقاً مباح ہے خواہ گھونگھرو کے ساتھ ہو۔ (اور ایسا کیوں نہ ہو کہ) خود حضور رحمت عالم صلی اللہ علیہ وسلم کی موجودگی میں دف بجایا گیا اور آپ نے اسے برقرار رکھا۔ اور آپ کی بعثت، حلال و حرام کے درمیان فرق قائم کرنے کے لیے ہوئی تھی..... اور صحیح تر مذہب یہ ہے کہ دف بجانے میں کوئی امتیاز نہیں رکھا ہے کہ عورت بجائے یا مرد۔ (کیوں کہ حدیث کے لفظ ”اضربوا“ کا مقتضا یہی ہے)۔

اور فقہ شافعی کی (مشہور و معروف کتاب) منہاج نووی میں ہے :

(۱) فیض القدیر: ۱۱/۲۴ حدیث: ۱۱۹۸۔

و يجوز ذق لعرس و ختان و كذا غيرهما في الأصح و إن كان فيه جلاجل و يحرم ضرب الكوبة وهي طبل طويل ضيق الوسط ، لا الرقص إلا أن يكون فيه تكسر كفعل المخنث . (۱)
یعنی شادی بیاہ اور ختنہ کے موقع پر دف بجانا جائز ہے۔ اور صحیح ترین مذہب کے مطابق اس کے علاوہ (اور مواقع پر) بھی دف بجانا جائز ہے خواہ اس میں گھونگھروہی کیوں نہ بندھے ہوں۔ ہاں بیچ سے تنگ، لمبی، ڈھول نما ڈگڈگی بجانا حرام ہے۔ جب کہ (ایک خاص استقامت و جھکاؤ کے ساتھ) رقص کرنا حرام و مکروہ نہیں۔ ہاں! اگر اس میں مخنثوں کی طرح دیوانہ وار توڑ پھوڑ کا عمل شروع ہو جائے تو پھر یہ حرام ہوگا۔

انوار کی- کتاب الشہادۃ- میں تحریر ہے :

ولا يحرم اليراع و الدف و إن كان فيه جلاجل لا في الإملاک و لا في الختان و لا في غيرهما و قيل يحرم اليراع و هو الذي يقال له الشاهين و بالفارسية نئے .
یعنی ولیمہ، ختنہ اور ان کے علاوہ کسی بھی موقع پر بانسری اور دف بجانا حرام نہیں خواہ اس میں گھونگھرو لگے ہوں۔ اور بعض علما نے فرمایا کہ بانسری بجانا حرام ہے۔ یراع کو شاہین اور فارسی میں نئے کہتے ہیں۔
”نزہۃ المجالس“ کے- باب ذکر الموت.. میں ہے :

(۱) المنہاج نووی: ۱/۲۹۷..... تحفۃ المحتاج: ۲۳/۴۹..... مغنی المحتاج الی معرفۃ الفاظ المنہاج: ۱۹/۳۵۰.....
نہایۃ المحتاج: ۲۸/۲۸۸..... حافیۃ الجمل: ۲۳/۲۵۵..... حافیۃ البحر: ۱۲/۴۲۱.....

و أما الدف فهو مباح و مثله طبل الصمادية و يكره في

المسجد و يحرم ان عند قراءة القرآن (۱)

یعنی دف اور اس کے مثل طبل صمادیہ بجانا مباح ہے۔ ہاں! مسجد میں ان کا

بجانا مکروہ ہے۔ اور قرآنی خوانی کے وقت ان دونوں کا بجانا حرام ہے۔

حاصل کلام یہ ہے کہ دف کا بجانا مطلقاً۔ خواہ کسی وقت میں بھی ہو۔ جائز اور درست ہے۔ اگرچہ بعض علما نے اختلاف کرتے ہوئے اسے مکروہ کہا ہے مگر صحیح تر قول جواز و اباحت ہی کا ہے۔

(اس سلسلہ میں) صحیح الاسناد احادیث اور علمائے مجتہدین کے مستند اقوال بطور دلیل پیش کیے جا چکے ہیں کہ خود سرکارِ دو عالم صلی اللہ علیہ وسلم کے روبرو دائرہ بجایا گیا ہے مگر آپ نے اس کو منع نہیں فرمایا تو اس سے معلوم ہوا کہ (دف بجانا) جائز و درست ہے۔

حضور اقدس صلی اللہ علیہ وسلم کی تشریف آوری تعلیمات شریعت (عام کرنے) اور احکام دین سکھانے ہی کے لیے ہوئی تھی؛ لہذا دف بجانا اگر شریعت کی نگاہ میں ممنوع ہوتا تو معلم کائنات صلی اللہ علیہ وسلم ضرور اسے منع فرمادیتے۔ اور نکاح کے اعلان و اظہار کے واسطے دف بجانے کا حکم نہ دیتے۔ نیز عید کے دن جب حضرت ابو بکر صدیق نے لونڈیوں کو دف بجانے سے روکنا چاہا تو ان کو منع نہ فرماتے۔ مزید برآں اس عورت کو نذر پوری کرنے کے لیے دف بجانے کی اجازت نہ دیتے۔ تو مذکورہ بالا احادیث سے (دف بجانے کا ثبوت روزِ روشن کی طرح) صاف ظاہر ہے۔ علاوہ ازیں کئی اور احادیث صحیحہ سے بھی اس کا ثبوت ملتا ہے۔ یہی وجہ ہے کہ مفتیانِ کرام نے اس کی حرمت کا فتویٰ علی الاطلاق نہیں دیا ہے؛ کیوں کہ اگر اس کو

(۱) نزہۃ المجالس و منتخب النفاکس: ۵۹/۱۔

!!! تحذیر فاعیہ !!!

مطلقاً حرام کہہ دیں تو گویا ایک فعل حرام کی تہمت کی نسبت سرکارِ دو عالم صلی اللہ علیہ وسلم کی طرف کرنا ہوا، اور آپ پر فعل حرام کی تہمت لگانا کفر ہے۔ حقائق، فتاویٰ مختصر شافی، اور ایضاح الدلالات فی سماع الآلات میں ایسا ہی ہے۔

اسی لیے علمائے کرام نے احوال و اشخاص کا اعتبار کرتے ہوئے دف بجانے اور اس کے سننے کی کئی قسمیں بیان کی ہیں۔ چنانچہ پہلی قسم علی الاختلاف مسنون و مستحب ہے جیسے نکاح اور ولیمہ میں۔

دوسری قسم مباح و جائز ہے۔ جیسا کہ عیدین کے دن یا کسی کے سفر سے واپس آنے کے وقت، یا مطلقاً ہر خوشی کے موقع پر۔ اب اس کی بھی دو قسمیں ہیں: اول مستحسن۔ اور یہ ان لوگوں کے لیے ہے جو فرطِ ذوق و شوق اور غلبہٴ محبتِ الہی کے باعث اچھے قصیدوں کی دھن پر آلاتِ موسیقی کے بغیر صرف دف بجا کر پورے انبساط و سرور کے ساتھ حظ اٹھاتے ہیں۔ دوم مباح۔ اور یہ ان لوگوں کے واسطے ہے جو فقط خوش الحانی سے مسرور ہوتے ہیں اور اس میں کھیل کود نہیں کرتے؛ کیوں کہ لہو و لعب حرام ہے۔

تیسری قسم حرام ہے۔ یعنی وہ لوگ جو شراب خوری و بدکاری یا فحش کلمات، غیبت و بدگوئی، اور گانے باجے مثلاً سارنگی وغیرہ کے ساتھ دف بجاتے ہوں یا کوئی عورت دف بجاتی ہو اور نامحرم مرد اس جگہ پر حاضر (ہو کر مزے لے رہے) ہوں تو یہ ساری صورتیں بلاشبہ حرام ہیں۔

لہذا معلوم ہوا کہ دف فی نفسہ مباح ہے۔ ہاں احوال بدل جانے کی وجہ سے اس میں حرمت آجاتی ہے؛ کیوں کہ غیر شرعی اُمور بجائے خود حرام ہیں، تو اب اگر اس فعل حرام کے ساتھ کوئی دف بجاتا ہے تو اس کو اس فعل ناجائز کے باعث منع کیا جائے گا۔ ورنہ اگر ایسی بری مجلسیں اور غیر شرعی حالتیں نہ ہوں تو (دف بجانا بالکل) درست و مباح ہوگا۔ جیسا کہ مذکورہ بالا معتبر فقہی جزئیات اور صحاح ستہ وغیرہ کی مرویات سے صاف

!!! تحفہ رفاعیہ !!!

ظاہر ہے؛ لہذا واضح ہو گیا کہ مجالس رفاعیہ میں جو دف بجایا جاتا ہے وہ (فقہ وحدیث کی روشنی میں) جائز و درست ہے۔

دف کے ساتھ قصیدے پڑھنا کیسا؟

سوال چہارم :

ساداتِ رفاعیہ اور ان کے تابعین و متعلقین سلسلہ مذکورہ اپنے طریقے کے مطابق ذکر اذکار کرتے ہیں، اور قصائد نعت و توصیف بزرگانِ صالحین یا قصائد موعظت و نصائح پڑھتے ہیں، ایسے قصائد دف کے ساتھ پڑھنا درست ہے یا نہیں؟۔

جواب چہارم :

اچھے مضمون کے قصیدے۔ جن میں کہ بزرگانِ سلف کی توصیف، ان کی کرامت و شجاعت کے احوال اور پند و نصیحت وغیرہ ہو۔ دف کے ساتھ پڑھنا جائز و درست ہے۔ چنانچہ مذکورہ بالا احادیث و روایات سے ثابت ہو چکا ہے کہ حضور اقدس صلی اللہ علیہ وسلم کی بارگاہ میں دف کے ساتھ اشعار پڑھے گئے اور آپ نے انھیں سماعت بھی فرمایا؛ لہذا شعر کہنا یا پڑھنا یا سننا شرعاً درست و جائز ہے۔ ہاں! اس کا مضمون غیبت و فحاشی اور شرعی قباحتوں سے پاک ہونا چاہیے۔ یعنی شرح کنز الدقائق کے۔ باب من تقبل شہادۃ و من لا تقبل۔ میں ہے :

و ان اشد شعراً فیہ وعظ و حکمة فہو جائز بالاتفاق۔ (۱)

یعنی اگر کسی نے حکمت و نصیحت سے بھرپور شعر گنگنا یا تو اس کا پڑھنا بالاتفاق

جائز ہے۔

(۱) تبیین الحقائق شرح کنز الدقائق: ۲۷۱/۱۲..... البحر الرائق شرح کنز الدقائق: ۲۸۸/۱۸..... رد المحتار: ۲۰۰/۲۲۔ باب من يجب قبول شہادۃ علی القاضی۔

!!! تحذرفاعیہ !!!

اور منہاج کے- کتاب الشہادات- میں ہے :

و یباح قولُ شعیر و إنشادُه إلا أن یهجو أو یفحش أو یعرّض
بامرأة معینة . (۱)

یعنی مطلقاً شعر کہنا اور گنگنا مباح ہے۔ ہاں اس سے کسی کی ہجو، یا فحش گوئی یا
کسی خاص عورت پر تعریض مقصود نہ ہو۔

حضور نبی کریم صلی اللہ علیہ وسلم کے روبرو بہت سے اشعار و قصائد کہے گئے اور
پڑھے گئے اور آپ نے انھیں سماعت بھی فرمایا۔ چنانچہ امام احمد نے اپنی مسند میں حضرت
جابر بن سمرہ کی ایک روایت نقل فرمائی ہے :

قال شهدت رسول الله أكثر من مائة مرة في المسجد و
أصحابه يتذاكرون الشعر و أشياء من أمر الجاهلية فریما تبسم
رسول الله صلى الله علیه وسلم . - أخرجه الترمذي و صححه
...-(۲)

یعنی حضرت جابر بن سمرہ کہتے ہیں کہ سینکڑوں بار مجھے مسجد نبوی کے اندر رسول
اللہ صلی اللہ علیہ وسلم کی بارگاہ میں حاضر ہونے کی سعادت نصیب ہوئی۔ (میں
نے دیکھا کہ) صحابہ کرام آپس میں اشعار اور زمانہ جاہلیت کے دیگر امور کے
متعلق تبادلہ خیال کر رہے ہیں تو ان کی باتیں سن کر رسول خدا صلی اللہ علیہ وسلم
کبھی کبھی مسکرا دیا کرتے تھے۔

(۱) المنہاج نووی: ۱/۳۹۷۔

(۲) سنن ترمذی: ۱۰/۳۹۹ حدیث: ۳۰۸۷..... معجم کبیر طبرانی: ۲/۳۲۷ حدیث: ۱۹۱۵..... تہذیب الآثار

طبری: ۲/۳۲۱ حدیث: ۵۳۸..... مسند ابی یعلیٰ موصی: ۱۵/۲۵۷ حدیث: ۷۲۸۳..... مسند احمد بن حنبل:

۳۳۲/۲۵ حدیث: ۲۱۲۲۳۔

شیخ نجیب عبدالقادر سہروردی کی -آداب المریدین- میں تحریر ہے :

و أما القصائد والأشعار فقد سئل النبي صلى الله عليه وسلم
عن الشعر فقال هو الكلام حسنه حسن و قبيحه قبيح فالحسن منه
ما كان من الموعظ والحكم و ذكر آلاء الله تعالى و نعمائه و
نعت الصالحين و صفة المتقين فسماعه حلال و ما كان ذكر
الاطلال و المنازل و الأزمان و الأمم فسماعه مباح و ما كان
بهجو و سخف فسماعه حرام .

یعنی جہاں تک قصائد و اشعار کا معاملہ ہے تو شعر کے متعلق نبی کریم صلی اللہ علیہ
وسلم سے استفسار کیا گیا: (جواباً) آپ نے فرمایا: شعر بھی ایک طرح کا کلام ہے،
اگر اچھے مضمون پر مشتمل ہو تو اچھا ہے، اور بری باتوں کا حامل ہو تو برا ہے۔ تو اچھے
اشعار وہ ہوتے ہیں جو عمدہ نصیحتوں، حکیمانہ باتوں، اللہ کی نعمتوں کے ذکر اور
صالحین و متقین کی نعت و صفت پر مشتمل ہوں اور ان کا سننا جائز و حلال ہے۔ جن
اشعار میں کھنڈرات و محلات، زمانوں اور اُمتوں کا بیان ہو اُن کا سننا مباح ہے۔
اور جو اشعار کسی کی ہجو اور آبرو سے کھیلنے والے ہوں تو ان کا سننا حرام ہے۔

الغرض جو قصائد اچھے مضمون کے ہوں ان کے پڑھنے اور سننے میں حصولِ ثواب کی
امید ہے۔ اور صالحین کا ذکر بے پناہ رحمتوں کے نزول کا سبب ہوتا ہے۔ بہ مصداق
”تنزل الرحمة عند ذكر الصالحين“، یعنی جہاں صالحین کا ذکر ہوتا ہے وہاں
رحمتِ مولا جھوم جھوم کے برتی ہے؛ لہذا ان چیزوں کا اعتبار کرتے ہوئے ساداتِ رفاعیہ
کی مجلسِ مذاکرہ بلاشبہ جائز و درست ہے بلکہ حصولِ ثواب کی بھی امید ہے؛ کیوں کہ وہ
لوگ اچھے قصیدوں کے علاوہ بیہودہ مضامین زبان پر بھی نہیں لاتے۔

رقص و وجد اسلامی نقطہ نظر سے

سوال پنجم :

قصائدِ حسنہ سننے سے اہل دلوں میں شوق و ذوق و محبت الہی کے باعث وجد و رقص کی حالت پیدا ہو جاتی ہے، اور بعض اوقات کھڑے رہتے ہیں اور بعض اوقات بیٹھ جاتے ہیں۔ یہ حالت رقص و تواجد شرعاً درست و جائز ہے یا نہیں؟

جواب پنجم :

حمد باری تعالیٰ، نعت مصطفیٰ یا وعظ و نصیحت یا بزرگانِ دین کی کرامت و توصیف سننے کے سبب وجد کی حالت پیدا ہو جائے اور اس حالتِ وجد و استغراق اور کیفیتِ سرور و انبساط میں کھڑا رہے یا بیٹھ جائے سب درست و جائز ہے؛ کیوں کہ ان قصیدوں کے مضامین میں غور و خوض کرنے سے محبت و شوقِ الہی کے باعث فرحت و انبساط یا فقط خوش الحانی کے سننے سے دلوں پر کیفیتِ رقت طاری ہو کر وجد کی حالت اختیار کر لیتی ہے، پھر اس حالت میں بے انتہا مسرت و خوشی یا حسن مضامین میں محو ہونے کے باعث وہ قابو سے باہر ہو جاتے ہیں اور پھر ان سے ایسی حرکات صادر ہوتی ہیں تو یہ از روئے شریعت درست و جائز ہے۔ مشکوٰۃ شریف کے۔ باب بلوغ الصغیر۔ میں حضرت براء بن عازب سے مروی حدیث کے حاشیہ پر تحریر ہے :

و فی الفائق قال رسول اللہ صلی اللہ علیہ وسلم لزید هذا
حجل ای رقص من الفرح و احجل من یرفع رجله و یقفز آخری
و القفز الوثوب - کذا فی لمعات شرح مشکوٰۃ -

!!! تحفہ فاعیہ !!!

یعنی فائق میں ہے کہ رسول اللہ صلی اللہ علیہ وسلم نے حضرت زید سے فرمایا: یہ خوشی کا رقص ہے، اور رقص میں ہوتا یہ ہے کہ انسان اپنا ایک پاؤں اٹھا کر اچھلتا کودتا ہے۔

اور مسجد نبوی میں حبشیوں کا رقص، نیز بی بی فاطمہ کے عقد مبارک میں لوگوں کا وجد۔ علاوہ ازیں صحاح ستہ کی دوسری کئی احادیث سے یہ ثابت ہے؛ مگر اختصار مد نظر ہونے کے باعث ہم نے انھیں یہاں درج نہیں کیا۔

اس سے معلوم ہو گیا کہ وجد و رقص سے یہاں طوائف اور مخنثوں کا رقص مراد نہیں ہے بلکہ اس رقصِ مباح کا معنی و مراد یہ ہے کہ فرط انبساط سے متعلق متذکرہ بالا باتوں سے حالت وجد پیدا ہو اور اس عالم میں اس سے جو حرکات صادر ہوں انھیں رقص و تواجِد کہتے ہیں، اور یہ حالت شرعاً جائز و درست ہے۔ لیکن اس میں طوائف اور مخنثوں کی مانند حد سے زیادتی نہیں ہونی چاہیے اور اس میں بناوٹ و مکاری وغیرہ کا کوئی دخل نہیں ہونا چاہیے۔ کتاب ”محرر“ میں تحریر ہے :

ولا يحرم الرقص إلا أن يكون فيه تكسير كفعل المخنثين .
یعنی رقص حرام نہیں جب تک کہ اس میں مخنثوں کی طرح توڑ پھوڑ کا عمل نہ ہونے لگے۔

منہاج کے۔ کتاب الشہادات۔ میں ہے :

و يجوز ذق لعرس و ختان و كذا غيرهما في الأصح و إن
كان فيه جلاجل و يحرم ضرب الكوبة وهي طبل طويل ضيق
الوسط ، لا الرقص إلا أن يكون فيه تكسر كفعل

المخنث . (۱)

یعنی شادی بیاہ اور ختنہ کے موقع پر دف بجانا جائز ہے۔ اور صحیح ترین مذہب کے مطابق اس کے علاوہ (اور مواقع پر) بھی دف بجانا جائز ہے خواہ اس میں گھونگر وہی کیوں نہ بندھے ہوں۔ ہاں بچ سے تنگ، لمبی، ڈھول نما ڈگڈگی بجانا حرام ہے۔ جب کہ رقص کرنا (ایک خاص رنگ و آہنگ میں حرام و مکروہ نہیں)۔ ہاں! اگر اس میں مخنثوں کی طرح دیوانہ وار توڑ پھوڑ کا عمل شروع ہو جائے تو پھر یہ حرام ہوگا۔

شمشیر و گرز وغیرہ سے ضرب کرنے کا مسئلہ

سوال ششم :

طریقہ رفاعیہ میں جو گرز و شمشیر اور سیخ وغیرہ سے ضرب کرتے ہیں ایسے کام از روئے شرع درست و جائز ہیں یا نہیں؟

جواب ششم :

گرز و شمشیر وغیرہ سے ضرب کرنا اگر شعبہ بازی و تصنع اور تکلیف و ضرر سے خالی ہو تو جائز ہے؛ کیوں کہ ایسے کاموں سے ممانعت، تکلیف کا لحاظ کرتے ہوئے ہوتی ہے اور یہ قید شرطیہ ہے؛ لہذا قابل غور بات یہ ہے کہ جب وہ شرط۔ یعنی تکلیف جو باعث ممانعت تھی۔ باقی نہ رہی تو پھر اس فعل کی ممانعت کس طرح ہو سکے گی!۔ مثلاً آفتاب کے لیے تمازت و حرارت ایک لازمی امر ہے لیکن جب آفتاب ہی نہ ہو تو

(۱) المنہاج نووی: ۴۹۷/۱..... تحفۃ المحتاج: ۴۹۷/۲۳..... مغنی المحتاج الی معرفۃ الفاظ المنہاج: ۳۵۰/۱۹..... نہایۃ المحتاج: ۲۸۸/۲۸..... حاشیۃ الجمل: ۲۷۵/۲۳..... حاشیۃ البحر: ۲۲۱/۱۹۔

!!! تحفہ رفاعیہ !!!

تمازت و حرارت کہاں رہے گی!۔ یوں ہی جس شخص کو گرز و شمشیر وغیرہ سے تکلیف و نقصان نہ ہو تو اس شخص کے لیے ممانعت علی الخصوص باقی نہ رہی، جب کہ دوسروں کے لیے علی العموم بلحاظ تکلیف باقی ہے۔ ایسے امور کی مثالیں فقہی کتابوں میں موجود ہیں۔ فتاویٰ خلیلی جلد ثانی صفحہ ۱۹۰ مطبوعہ مصر کے۔ باب الشہادۃ۔ میں ہے :

و ذکر النووي في فتاواه ان الحادي اذا اصطاد الحية ليرغب
الناس في اعتماد معرفته وهو حاذق في صنعتته و يسلم منها في
ظنه و نسعته لم يأثم .

یعنی امام نووی نے اپنے فتاویٰ میں ذکر کیا ہے کہ اگر کوئی فنکار لوگوں کی
ترغیب کی خاطر اپنی فنکاری کا مظاہرہ کرتے ہوئے سانپ کا شکار کرے اور وہ یہ
سمجھے کہ وہ اپنے آپ کو سانپ کے نقصانات سے محفوظ بھی رکھ سکتا ہے تو ایسا عمل
اس کے لیے باعث گناہ نہیں۔

یہ مثال یہاں بلا تکرار ثابت آتی ہے؛ کیوں کہ سانپ کا پکڑنا بھی ایذا رسانی کے
لحاظ سے ممنوع ہے، لیکن جب کسی عمل وغیرہ کے باعث اسے یقین ہے کہ سانپ اس کو
ایذا نہ دے سکے گا اگرچہ بعد میں اس نے کاٹ لیا اور ایذا پہنچادی، تاہم پکڑنے والا گنہ گار
نہ ہوگا۔

علیٰ ہذا القیاس جس شخص نے ان بزرگوں کا وسیلہ پکڑا اور ان کی کرامت پر یقین کیا
پھر فرط ذوق و شوق اور غلبہ وجد کے سبب شمشیر و گرز وغیرہ سے ضرب کی تو یہ شرعاً مباح
ہے۔ اگرچہ بعد میں وہ ضرب اس پر اپنا اثر دکھائے۔ جیسا کہ اوپر گزرا۔

یہ کرامت (در اصل) حضرت سلطان العارفين، غوث الواصلین، سیدنا احمد الکبیر
الرفاعی۔ قدس سرہ العزیز۔ کی ہے جس کا فیض تاحال ان کی اولاد اور ان کے توابین
و متعلقین میں جاری ہے۔ اور کرامت کا تو معنی ہی یہی ہے کہ سخت اور دشوار کام بآسانی
ہو جائے اور جو قرین قیاس نہ ہو وہ ظہور میں آجائے۔

!!! تحفہ فاعیہ !!!

لہذا اولیائے کرام کی کرامتوں کا انکار کرنے والا بدعتیہ اور گمراہ ہے۔ فتاویٰ غلیلی جلد اول صفحہ ۹ مطبوعہ مصر میں کراماتِ اولیا کا (جواز و) جواب یوں تحریر ہے :

نعم هي واقعة جائزة لهم نفعنا الله بهم أحياء و أمواتاً بقصدٍ منهم أو بغير قصدٍ يؤيدهم الله تعالى ، لا ينكرها إلا أحد رجلين إما سييء الاعتقاد كالمعتزلة و الزنادلية و إما كثير المعاصي و الذنوب و الغفلة فلا يشهداها منهم فيؤدي ذلك على إنكارها و إذا تأملت الكتاب و السنة و ما نقل تواتراً معنوياً عن السلف و الخلف بل في كل عصر من الأعصار بل في كل يوم من الأيام إذ ما من يومٍ إلا و يقع فيه كرامات لا تحصى و لا تعد و لو جمعت لصارت تواتراً معنوياً

یعنی ہاں! اولیائے کرام سے ان کی زندگی میں اور بعد از وصال کرامتوں کا ظہور جائز و برحق ہے۔ اللہ کرے ہمیں بھی ان سے کچھ فائدہ پہنچے۔ کرامتوں کا وقوع کبھی ان کے قصد و ارادہ سے ہوتا ہے اور کبھی یوں ہی بلا ارادہ وقوع پذیر ہو جاتی ہیں؛ کیوں کہ انھیں (ہمہ وقت) تائید ایزدی حاصل ہوتی ہے۔ کرامتوں کا انکاری یا تو کوئی حراماں نصیب بدعتیہ ہو سکتا ہے جیسے معتزلہ اور زنادلیہ۔ یا کوئی پاپی و خطا کار کہ جس کی آنکھوں پر غفلت کی پٹی بندھ گئی ہو اور جس کے باعث وہ ان کا انکار کر رہا ہے۔ ورنہ اگر آپ کتاب و سنت میں غور و خوض کریں اور سلف و خلف بلکہ ہر زمانے اور ہر دن پر نگاہ کریں تو آپ پر واضح ہو جائے گا کہ کوئی دن ایسا نہیں گزرتا جس میں بے شمار کرامتیں ظہور پذیر نہ ہوتی ہوں، اگر ان سب کو جمع کر دیا جائے تو ان میں معنوی تواتر کی شان پیدا ہو جائے گی۔

زخم وغیرہ پر لعابِ دہن لگانے کا حکم

سوال ہفتم :

متعلقین طریقہ رفاعیہ زخم شمشیر و گرز وغیرہ یا کسی مریض کو جلوب (یعنی لعابِ دہن) لگاتے ہیں اور دعا کرتے ہیں، یہ از روئے شرع شریف درست و جائز ہے یا نہیں، اور لب لگانا نیز دعا کرنا مفید و سودمند ہو سکتا ہے یا نہیں؟۔

جواب ہفتم :

کسی مریض کو یا زخم وغیرہ پر لعابِ دہن لگانا اور اس کے لیے دعا کرنا جائز و درست ہے، نیز بزرگانِ صالحین کا لعابِ دہن لگانا برکت و سعادت کا باعث ہے۔ اس عمل کا جائز و مباح اور مفید ہونا صحیح حدیث سے ثابت ہے۔ چنانچہ بخاری و مشکوٰۃ شریف میں آیا ہے کہ جنگ خیبر میں سیدنا علیؑ - کرم اللہ وجہہ - لشکر اسلام سے پیچھے رہ گئے تھے، شب کو اسلامی لشکر نے ایک مقام پر پڑاؤ کیا، تو اس وقت حضور اقدس صلی اللہ علیہ وسلم نے فرمایا کہ کل میں جھنڈا اس شخص کے ہاتھ میں دوں گا جو اللہ و رسول کا پیارا ہے۔ صبح ہوئی تو سارے لوگ جھنڈا لینے کی غرض سے بارگاہِ نبوت میں حاضر ہوئے۔ آپ نے ارشاد فرمایا: علی بن ابی طالب کہاں ہیں؟۔ صحابہ نے عرض کیا کہ یا رسول اللہ! ان کی آنکھیں درد کرتی ہیں، آپ نے ان کو بلوایا، ان کی آنکھوں میں اپنا لعابِ دہن لگایا اور دعا کی، بحکم خداوندی انھیں فوراً صحت و شفا یابی نصیب ہو گئی، اور پھر پوری زندگی کبھی انھیں دردِ چشم کی شکایت نہ رہی۔ پھر آپ نے جھنڈا ان کے حوالے کر دیا.... (یہ حدیث شریف نویں سوال کے جواب میں تفصیل سے بیان کی جائے گی۔ ان شاء اللہ۔)

بزرگوں کو لفظ 'یا' سے ندا کرنا کیسا؟

سوال ہشتم :

بزرگانِ دین کو بلفظ 'یا' ندا کرنا مثلاً المدد یا شیخ عبد القادر۔ المدد یا سیدنا احمد الکبیر الرفاعی۔ وغیرہا، نیز اولیائے کرام سے توسل پکڑنا درست ہے یا نہیں؟

جواب ہشتم :

المدد یا شیخ عبد القادر ، المدد یا سید احمد الکبیر الرفاعی وغیرہ الفاظِ ندائیہ کہنا اور (اس طرح انھیں) ندا کرنا جائز و درست ہے۔ اگرچہ بعض علما نے اس میں بحث کیا ہے؛ تاہم ان ساری بحثوں کے بعد صحیح تر قول یہی ہے کہ ایسا کہنا جائز ہے۔ چنانچہ فتاویٰ خلیلی جلد دوم صفحہ ۲۶۳ مطبوعہ مصر میں ہے :

و أما قولهم یا شیخ عبد القادر فهو نداء و إذا أضيف إليه شيئاً
للّه فهو طلب شيءٍ إكراماً لله تعالى فما الموجب لحرمة ذلك

یعنی یا شیخ عبد القادر کہنا یہ ایک طرح کی ندا ہے۔ اور اگر اس کے ساتھ ہیناً اللہ کا اضافہ کر دیا جائے تو یہ عظمتِ الہی کا خیال کرتے ہوئے کسی چیز کی طلب کرنا ہوا۔ تو اب ایسا کرنا حرام کہاں سے ہو گیا!۔

مشکوٰۃ شریف کے۔ باب زیارة القبور۔ میں حضرت عبد اللہ بن عباس رضی اللہ عنہما سے یہ حدیث مروی ہے وہ فرماتے ہیں :

!!! تحذرفاعیہ !!!

مر النبی صلی اللہ علیہ وسلم بقبور بالمدينة فأقبل علیهم
بوجهه فقال : السلام علیکم یا أهل القبور یغفر اللہ لنا ولكم
أنتم سلفنا ونحن بالآثر - رواه الترمذی - (۱)
یعنی نبی کریم صلی اللہ علیہ وسلم کا جب مدینہ کی قبرستان سے گزر رہا تو آپ نے
اپنا رخ انور قبروں کی طرف کر کے فرمایا: اے قبر والو! تم پر سلامتی ہو، اللہ ہمیں
اور تمہیں اپنی مغفرت عطا فرمائے، تم ہم سے پہلے چلے گئے اور ہم بس تمہارے
پیچھے آیا چاہتے ہیں۔

اور مسلم شریف کے - باب عرض مقعد المیت من الجنة والنار علیہ - میں ہے :
عن أنس بن مالک أن رسول اللہ صلی اللہ علیہ وسلم
ترك قتلى بدرٍ ثلاثاً ثم أتاهم فقام علیهم فناداهم فقال یا أبا
جہل بن ہشام، یا أمیة بن خلف، یا عتبة بن ربیعۃ، یا شیبۃ بن
ربیعۃ ألیس قد وجدتم ما وعد ربکم حقاً فانی قد وجدت ما
وعدنی ربی حقاً فسمع عمر قول النبی صلی اللہ علیہ وسلم
فقال یا رسول اللہ کیف یسمعوا و أنى یجیبوا وقد جیفوا قال
والذی نفسی بیدہ ما أنتم بأسمع لما أقول منهم ولكنهم لا
یقدرون أن یجیبوا، ثم أمر بهم فسحبوا

(۱) سنن ترمذی: ۳۶۹/۳ حدیث: ۱۰۵۳..... مشکوٰۃ المصابیح: ۳۹۷/۱ حدیث: ۱۷۶۵..... ریاض
الصالحین: ۳۲۸/۱ حدیث: ۴..... کنز العمال: ۶۲۷/۱۵ حدیث: ۳۲۵۶۱..... معجم الکبیر طبرانی: ۲۵۴/۱۰
حدیث: ۱۲۳۲۷..... جامع الاحادیث: ۳۸۰/۱۳ حدیث: ۱۳۳۳۵..... جمع الجوامع: ۱۳۱۲/۱ حدیث:
۴۶..... مسند جامع: ۲۳۹/۱۹ حدیث: ۶۱۷۳..... روضة المحمدین: ۲۸۱/۷ حدیث: ۳۲۵۶۔

!!! تحفہ رفاعیہ !!!

فَالْقُوا فِي قَلْبِ بَدْر . - رواہ مسلم - (۱)

یعنی حضرت انس بن مالک سے مروی کہ میدان بدر میں تین دن سے پڑے رہے کافر مقتولین کے پاس رسول اللہ صلی اللہ علیہ وسلم تشریف لے گئے اور پھر پکار پکار کر فرمانے لگے: اے ابو جہل بن ہشام! اے اُمیہ بن خلف! اے عتبہ بن ربیعہ! اے شیبہ بن ربیعہ! کیا تم نے اپنے رب کے کیے ہوئے وعدہ کو پورا ہوتا ہوا دیکھ لیا؟۔ میں نے تو اپنے پروردگار کے وعدہ کو بالکل برحق پایا (اور اسے پورا ہوتے ہوئے دیکھ بھی لیا)۔ حضرت عمر فاروق نے جب سرکارِ دو عالم صلی اللہ علیہ وسلم کے اس فرمان کو سنا تو کہنے لگے: اے اللہ کے رسول! یہ لوگ کیوں کرسن سکتے ہیں اور (اگر سن بھی لیں تو) بھلا جواب کیسے دے سکتے ہیں وہ تو اب بدبودار جثہ ہو چکے ہیں۔ آپ نے فرمایا: اس ذات کی قسم جس کے قبضہ قدرت میں میری جان ہے جو باتیں میں نے ان سے کی ہیں تم سے کہیں بہتر طور پر ان لوگوں نے سن لیا ہے لیکن انھیں جواب دینے کی طاقت و قدرت نہیں۔ پھر آپ کے حکم پر انھیں گھسیٹ کر بدر کے کنویں میں ڈال دیا گیا۔

ان حدیثوں سے واضح ہے کہ لفظ ”یا“ کے ذریعہ اولیا و صالحین کو پکارنا بدرجہ اولیٰ جائز و درست ہے۔ (مقام غور ہے کہ) جب حضور اقدس صلی اللہ علیہ وسلم نے کفار و مشرکین کو لفظ ”یا“ کے ذریعہ ندا فرمائی ہے تو بڑے تعجب کی بات ہوگی کہ اولیا و صالحین کو ”یا“ کے ذریعہ ندا کرنے سے انکار کیا جائے۔ ج:

بریں عقل و دانش ببايد گريست

(ایسی عقل و دانش پر تور و نا چاہیے)

(۱) صحیح مسلم: ۲۵۶/۱۸ حدیث: ۷۴۰۳..... صحیح ابن حبان: ۲۸/۲۷ حدیث: ۶۶۰۶..... مسند ابی یعلیٰ الموصلی: ۳۵۱/۷ حدیث: ۳۳۳۷..... مسند احمد بن حنبل: ۴۶۱/۲۹ حدیث: ۱۴۳۲۸..... مسند جامع: ۲۰۹/۴ حدیث: ۱۲۶۲..... تحفۃ الاشراف: ۱۰۲/۳ حدیث: ۳۷۲۲۔

توسل کی شرعی حیثیت

مندرجہ ذیل آیت کریمہ کی روشنی میں انبیاء و اولیاء اور بزرگانِ دین سے توسل پکڑنا اُن کی حیات و وفات ہر حالت میں جائز و درست ہے۔ ارشاد باری تعالیٰ ہے :

يَا أَيُّهَا الَّذِينَ آمَنُوا اتَّقُوا اللَّهَ وَابْتَغُوا إِلَيْهِ الْوَسِيلَةَ ۵ (سورہ

مائدہ: ۳۵)

اے ایمان والو! اللہ سے ڈرتے رہو اور اس (کے حضور) تک (تقرب اور رسائی کا) وسیلہ تلاش کرو....

اس کا خلاصہ فقہ کی کتابوں میں موجود ہے اور توسل سے انکار کرنا محرومی و بے نصیبی ہے۔ نعوذ باللہ من ذلک۔

فتاویٰ خلیلی جلد دوم صفحہ ۲۵۹ میں ہے :

و أما التوسل بالأنبياء و الأولياء و العلماء فقد نص أئمتنا انه يجوز التوسل بأهل الخير و الصلاح سواء كانوا أحياء أم أمواتاً و لا ينكر ذلك إلا من ابتلى بالحرمان و سوء العقيدة - نعوذ بالله من المنكر و سيرته -

یعنی جہاں تک انبیاء و مرسلین، اولیاء و صالحین اور علمائے دین سے توسل پکڑنے کا تعلق ہے تو ائمہ کرام نے تصریح فرمائی ہے کہ جو بھی اہل خیر و صلاح اور متقی و پرہیزگار ہو اس سے توسل پکڑنا جائز و درست ہے، خواہ وہ زندہ ہو یا پردہ فرما چکا ہو۔ اور اس کا انکاری کوئی حرماں نصیب اور بدعقیدہ ہی ہو سکتا ہے۔ اللہ ہمیں ایسے انکاریوں اور ان کی خصلت و سیرت سے اپنی پناہ میں رکھے۔

جھنڈا بنانا اور اسے شہروں میں پھرانا کیسا؟۔

سوال نمبر :

نشان بنانا، رکھنا، اور بروزِ عیدین و اعراس بزرگانِ دین یا کسی دینی کاج کی خوشی کے وقت مسلمانوں کی جماعت کے ہمراہ دف کے ساتھ شہر میں ان نشانوں کا پھرانا درست ہے یا نہیں؟۔

جواب نمبر :

عَلَم یعنی نشان (یا جھنڈا) بنانا، اس کا رکھنا اور بروزِ عیدین نیز بزرگانِ دین کے اعراس وغیرہ کے موقع پر اس کا پھرانا جائز و درست ہے۔ حضور سید عالم صلی اللہ علیہ وسلم کے مبارک زمانے میں بھی نشان (جھنڈے) موجود تھے، نیز آپ کے روبرو اکثر اوقات نشان چلے ہیں۔ بے شمار احادیث صحیحہ سے یہ امر ثابت ہے؛ لہذا علمائے دین اور فقہائے مجتہدین نے فقہ کی کتابوں میں ان صحیح الاسناد حدیثوں کو دلیل بنا کر نشان کے جائز ہونے کا فتویٰ صادر کیا ہے۔ چنانچہ تنویر الابصار کی شرح در المختار اور السراج میں السیر الکبیر کے حوالے سے ہے :

الْعَلَم حلال مطلقاً صغيراً كان أو كبيراً ... و ما يعقد على
الرمح فانه حلال و لو كبيراً لأنه ليس بلبس . (۱)

یعنی جھنڈا (نشان) مطلقاً جائز و حلال ہے خواہ چھوٹا ہو یا بڑا۔ اور جو نیزے کے اوپر لگایا جاتا ہے وہ جھنڈا بھی جائز ہے خواہ بڑا ہی کیوں نہ ہو؛ کیوں کہ وہ پہناوے کے لیے نہیں ہوتا۔

!!! تحذرفاعیہ !!!

امام ابو یسٰی نے جامع ترمذی کے۔ باب اللواء والراية۔ میں چند احادیث صحیحہ درج کی ہیں نیز کتاب ”البدایہ والنہایہ“ میں ہے کہ نبی کریم صلی اللہ علیہ وسلم کے جھنڈے کا نام ’عقاب‘ تھا۔ الفاظ یہ ہیں :

و كان اسم رؤية النبي صلى الله عليه وسلم العقاب . (۱)
مُكَلَّوَةٌ شَرِيفَ كَـ باب اعداد آلة الجهاد۔ میں ہے :

عن بن عباس قال : كانت رؤية رسول الله صلى الله عليه وسلم
سوداء و لواءه أبيض۔ رواه الترمذي وابن ماجه۔ (۲)
یعنی حضرت عبداللہ بن عباس سے مروی ہے کہ رسول اللہ صلی اللہ علیہ وسلم کے
عَلَم کارنگ سیاہ اور جھنڈے کارنگ سفید تھا۔
اور غزوہ بنی قینقاع کے حوالے سے لکھا ہے :

و كان اللواء بيد الحمزة بن عبد المطلب و كان أبيض
فقدف الله في قلوبهم الرعب . (۳)
یعنی (اس دن) جھنڈا حمزہ بن عبدالمطلب کے ہاتھ میں تھا جس کارنگ سفید
تھا تو اللہ تعالیٰ نے ان کے دلوں میں رعب ڈال دیا۔

- (۱) البدایہ والنہایہ: ۲۹۳/۴..... مختصر تاریخ دمشق: ۲۸۰/۱..... الروض الانف: ۱۴۰/۴۔
(۲) سنن ترمذی: ۴۵۳/۶: حدیث: ۱۷۸۲..... سنن ابن ماجہ: ۴۵۳/۸: حدیث: ۲۹۲۵..... شرح السنۃ
لغوی: ۳۱۲/۵..... مُکَلَّوَةٌ المصاحح: ۳۸۳/۲: حدیث: ۳۸۸۷..... معجم کبیر طبرانی: ۳۵۹/۱۰: حدیث:
۱۷۲/۶..... مسند ابی یعلیٰ موصلی: ۴۲۵/۵: حدیث: ۲۳۱۶..... سنن بیہقی: ۱۸۳/۲: حدیث: ۱۳۴۴۔
'راية' اور 'لواء' دونوں کے معنی جھنڈہ ہی کے ہیں۔ مرقاة اور شرح مسلم وغیرہ میں دونوں کے درمیان فرق
یوں کیا گیا ہے کہ رايہ چھوٹے جھنڈے کو کہتے ہیں اور لواء بڑے جھنڈے کو۔ اور لواء کو لاس لیے کہتے ہیں کہ
بڑے ہونے کی وجہ سے اسے موڑ کر رکھ دیا جاتا ہے اور پھر ضرورت ہی کے وقت اسے کھولا جاتا ہے۔ واللہ
اعلم۔ - چریا کوٹی -
(۳) اسی سے ملتی جلتی کچھ روایتیں ان کتابوں میں موجود ہیں: عیون الاثر: ۳۰۰/۱..... زاد المعاد: ۱۶۴/۳.....
سبل الہدیٰ والرشاد فی سیرۃ خیر العباد: ۱۸۰/۴۔

اور جنگ خیبر کے بیان میں آتا ہے :

وقال المغلطانى وغيره : و فرق عليه السلام الرأيات و لم تكن
الرأيات إلا بخبير و إنما كانت الأولوية . وقال الدمياطي : و كان رؤية
النبي صلى الله عليه وسلم سوداء من برد لعائشة (١)
یعنی مغلطائی وغیرہ نے کہا کہ رسول اللہ صلی اللہ علیہ نے مختلف جھنڈے
استعمال فرمائے۔ صرف جنگ خیبر میں چھوٹے جھنڈے نہیں تھے بلکہ اس میں
بڑے بڑے جھنڈے استعمال ہوئے۔ دمیاٹی نے کہتے ہیں کہ رسول اللہ صلی اللہ
علیہ وسلم کا جھنڈا سیاہ تھا جو حضرت عائشہ کی چادر مبارک سے تیار کیا گیا تھا۔
صحیح بخاری میں ہے :

كان علي رضي الله عنه تخلف عن النبي صلى الله عليه وسلم
في خيبر، و كان رمدا فقال أنا أتخلف عن النبي صلى الله عليه
وسلم فليحق، فلما بتنا الليلة التي فتحت قال لأعطين الراية غدا
أو ليأخذن الراية غدا رجل يحببه الله و رسوله، يفتح عليه فنحن
نرجوها فقبل هذا علي، فأعطاه ففتح عليه . (٢)

یعنی حضرت علی رضی اللہ عنہ خیبر کے دن آشوب چشم کی وجہ سے نبی کریم صلی اللہ
علیہ وسلم سے پیچھے رہ گئے تھے۔ آپ (بروجہ تأسف کہتے کہ ہائے) میں رسول اللہ
صلی اللہ علیہ وسلم سے بچھڑ گیا، پھر آپ ان سے جا ملے۔ (راوی کہتے ہیں کہ قلعہ)
فتح ہونے کی رات جب ہم سوئے تو سرکار اقدس صلی اللہ علیہ وسلم نے فرمایا: کل
میں پرچم ایسے شخص کے ہاتھ میں دوں گا یا کل پرچم ایک ایسا شخص اٹھائے گا جو اللہ

(١) سبل الہدی والرشاد فی سیرۃ خیر العباد: ۱۲۰/۵..... المنظم: ۳۷۲/۱۔

(٢) صحیح بخاری: ۴۰۲/۱۴۱ حدیث: ۴۲۰۹..... صحیح مسلم: ۲۳۲/۶ حدیث: ۶۳۷۷..... سنن کبریٰ: ۳۶۲/۶۔

!!! تحذرفاعیہ !!!

ورسول کا محبوب ہوگا، اور اسی کے ہاتھوں فتح نصیب ہوگی۔ تو ہم میں سے ہر کوئی یہ امید لیے ہوئے تھا مگر حضور نے فرمایا کہ یہ پرچم علی اٹھائے گا، چنانچہ آپ نے انھیں پرچم عطا کر دیا اور انھیں کے ہاتھوں (قلعہ خیبر) فتح ہو گیا۔

اور صحیحین و مشکوٰۃ وغیرہ میں یہ حدیث کچھ اضافے کے ساتھ یوں آئی ہے :

عن سهل بن سعد أن رسول الله صلى الله عليه وسلم قال يوم خيبر : لأعطين هذه الراية غدا رجلا يفتح الله على يديه يحب الله ورسوله ويحبه الله ورسوله، فلما أصبح الناس غدوا على رسول الله صلى الله عليه وسلم كلهم يرجو أن يعطاها فقال : أين علي بن أبي طالب؟ فقالوا : هو يا رسول الله يشتكي عينيه، قال : فأرسلوا إليه، فأتى به فبصق رسول الله صلى الله عليه وسلم في عينيه فبرأ حتى كان لم يكن به وجع فأعطاه الراية (1).....

یعنی حضرت سہل بن سعد سے مروی کہ رسول اللہ صلی اللہ علیہ وسلم نے خیبر کے دن فرمایا کہ کل میں یہ پرچم ایسے شخص کے ہاتھ میں دوں گا جو اللہ و رسول کا محبت بھی ہوگا اور محبوب بھی۔ چنانچہ صبح ہوتے ہی لوگ پرچم پانے کی آرزو لے کر بارگاہ رسالت میں حاضر ہوئے۔ سرکار اقدس علیہ السلام نے پوچھا: علی بن

(1) صحیح بخاری: ۱۴/۱۰۵/۱۰۵ حدیث: ۴۲۱۰..... صحیح مسلم: ۲۲/۱۶/۲۲ حدیث: ۶۷۳۷..... سنن ترمذی: ۱۳/۳۳۱/۳۳۱

حدیث: ۴۰۹۰..... مشکوٰۃ المصابیح: ۳/۳۲۷/۳۲۷ حدیث: ۶۰۸۰..... مسند احمد: ۱۳۹/۴/۱۳۹ حدیث: ۱۶۳۰

..... سنن کبریٰ بیہقی: ۱۳۱/۹/۱۳۱..... سنن کبریٰ نسائی: ۱۱۰/۵/۱۱۰..... معجم کبیر طبرانی: ۵/۳۹۸/۳۹۸ حدیث: ۵۵۹۸

..... دلائل الغیۃ بیہقی: ۲۸۳/۴/۲۸۳ حدیث: ۱۵۴۷..... مسند ابویعلیٰ موصلی: ۳۴۲/۱/۳۴۲ حدیث: ۳۳۸..... صحیح

ابن حبان: ۲۸/۴۱۲/۴۱۲ حدیث: ۷۱۰۷..... مسند ابن ابی شیبہ: ۵۳۸/۱/۵۳۸ حدیث: ۱۱۴..... شرح السنہ:

۱۰۹/۷..... مسند بزار: ۳/۳۲۴/۳۲۴ حدیث: ۱۱۲۰..... مصنف ابن ابی شیبہ: ۶/۷۳۷/۷۳۷ حدیث: ۳۲۱۰۰.....

مصنف عبدالرزاق: ۱۱/۲۲۸/۲۲۸ حدیث: ۲۰۳۹۵۔

!!! تحفہ رفاعیہ !!!

ابوطالب کہاں ہیں؟۔ لوگوں نے کہا: یا رسول اللہ! ان کی آنکھوں میں کچھ شکایت ہے۔ چنانچہ انھیں قاصد بھیج کر بلوایا گیا۔ سرکار نے اپنا لعابِ دہن ان کی آنکھوں میں لگا دیا تو ان کو فوراً شفا مل گئی اور ایسی کہ جیسے کبھی انھیں کچھ ہوا ہی نہ تھا۔ پھر حضور صلی اللہ علیہ وسلم نے پرچم اُن کے حوالے کر دیا.....

اس حدیث کے مضمون سے یہ بات ثابت ہوتی ہے کہ مشائخ و صالحین کا کسی مریض کو یا زخم وغیرہ پر لب (یعنی لعابِ دہن) لگانا جائز و درست ہے۔ نا فہم اور تعصب رکھنے والے منکرین کو خوابِ غفلت سے بیدار کرنے کے لیے یہ دلیل کافی ہے۔
الغرض فقہی روایتوں اور صحیح حدیثوں سے صراحۃً واضح ہو گیا کہ علم (یعنی پرچم و نشان) بنانا، اس کا رکھنا، اور دف کے ساتھ قصائد و اشعار پڑھتے ہوئے اس کا پھرانا جائز و درست ہے۔

دف کے ساتھ اشعار و قصائد پڑھنے کے جوابات گزشتہ سطروں میں دیے جا چکے ہیں۔ یوں ہی پرچم و نشان کے اباحت و جواز میں بھی مطلقاً کوئی کلام نہیں۔ اور دو جائز چیزوں کو جمع کر دینے میں کوئی قباحت نہیں؛ لہذا بروزِ عیدین، بزرگانِ دین کے اعراس اور دینی خوشی کے موقع پر نشانوں کا پھرانا جائز و درست ہے۔

اس کے مستحسن ہونے کی دوسری وجہ یہ ہے کہ یہ امر جہاں زیادہ تر اہل اسلام کی فرحت و بہجت پر دلالت کرتا ہے وہیں اس سے اسلام اور اہل اسلام کی شوکت و سطوت کا بھی اظہار ہوتا ہے، پھر آخر وہ کون سی شرعی قباحت اس میں آگئی جس نے اسے ناجائز کر دیا!۔

جمعہ و عیدین کے دن حریمین شریفین۔ زاد ہما شرفاً و تعظیماً۔ میں دو نشان (جھنڈے) منبر کے دونوں بازو پر لا کر کھڑے کر دیے جاتے ہیں۔ اور مکہ معظمہ میں تا حال ہر ماہ خلفائے راشدین کی تاریخ وفات کے مطابق اُن کے عرس کے دن دف بجا کر نشان

نکالے جاتے ہیں۔

فقہ کی کتابوں سے ثابت ہے کہ نشان چھوٹا ہو یا بڑا از روئے شریعت حلال ہے اور دائرہ بجاتے ہوئے یا بلادائرہ کے دونوں حالتوں میں اس کا شہر میں پھرانا جائز و درست ہے۔ ہاں! لہو و لعب سے احتیاط برتنا اشد ضروری ہے۔

بزرگوں کے استقبال کے لیے شہر سے باہر جانا کیسا؟۔

سوال دہم :

مشائخین صالحین کے استقبال کے لیے مسلمانوں کا شہر سے باہر جانا اور مح نشان و دفوف نوازی باعزاز و اکرام لے آنا شرعاً درست و جائز ہے یا نہیں؟۔

جواب دہم :

مسلمانوں کا نشان و دف کے ساتھ مشائخین صالحین کے استقبال کے لیے جانا جائز و درست ہے۔ اور اس کا جائز و مباح ہونا حدیث سے ثابت ہے کہ حضور رحمت عالم صلی اللہ علیہ وسلم جب فتح کے روز مکہ معظمہ میں داخل ہوئے تو آپ کے ہمراہ سفید نشان (پرچم) تھا۔ چنانچہ جامع ترمذی میں ہے :

و عن جابر بن عبد الله أن النبي صلى الله عليه وسلم دخل

مكة يوم الفتح و لواءه أبيض . (۱)

یعنی حضرت جابر بن عبد اللہ کہتے ہیں کہ فتح مکہ کے دن نبی کریم صلی اللہ علیہ وسلم جب مکہ میں داخل ہوئے تو آپ کے پرچم کا رنگ سفید تھا۔

نیز (سنن ابن ماجہ) میں ہے :

(۱) سنن ترمذی: ۲۵۰۶/۲۵۰۷ حدیث: ۱۷۸۰..... سنن کبریٰ نسائی: ۳۸۲/۲ حدیث: ۳۸۲۸۔

!!! تحذرفاعیہ !!!

و عن حارث بن الحسان قدمت المدينة فرأيت رسول الله صلى الله عليه وسلم على المنبر و بلال قائم بين يديه مستقلد سيفاً و إذا راية سوداء فقلت من هذا فقال هذا عمرو بن العاص قدم من غزاة . (۱)

یعنی حضرت حارث بن حسان کہتے ہیں کہ ایک بار جب میں مدینہ پہنچا تو کیا دیکھتا ہوں کہ رسول اللہ صلی اللہ علیہ وسلم منبر پر تشریف فرما ہیں اور حضرت بلال آپ کے سامنے تلوار کھینچے کھڑے ہیں، اتنے میں ایک کالا پرچم نظر آیا۔ میں نے پوچھا یہ کون ہے؟ تو آپ نے فرمایا: یہ عمرو بن العاص ہے جو ایک جنگ سے واپس آیا ہے۔

(ہجرت کے موقع پر) حضور رحمت عالم صلی اللہ علیہ وسلم جب مدینہ منورہ پہنچے تو لوگ آپ کے روبرو دف بجاتے اور اشعار پڑھتے ہوئے چل رہے تھے، ان میں سے ایک شعر ذیل میں درج ہے۔ امام محمد غزالی نے کیمیائے سعادت کے۔ باب آداب السماع۔ میں اسے (بڑے اچھے انداز میں) تحریر فرمایا ہے :

آنکہ در دل شادی داشته باشد و خواہد کہ آں راز یادہ کند بسماع ایں نیز مباح بود چوں شادی بخورمی باشد و ابود باں شاد شوند۔ چنانچہ در عروسی و ولیمہ و عقیقہ وقت آمدن فرزند و وقت ختنہ کردن و باز آمدن از سفر چنانچہ رسول خدا صلی اللہ علیہ وسلم کہ بمدینہ رسید از پیش وے بہ بازی شدند و ایں اشعار می گفتند۔

(۱) سنن ابن ماجہ: ۲۵۱/۸ حدیث: ۲۹۲۳..... مسند احمد: ۱۱۳/۳۴ حدیث: ۱۶۳۷۳..... الآحاد والثنائی لابن ابی حاتم: ۳۲/۵ حدیث: ۱۴۷۹..... معجم کبیر طبرانی: ۴۱۲/۳ حدیث: ۳۲۵۳..... مسند ابن ابی شیبہ: ۷/۱ حدیث: ۶۵۸۔

طلع البدر علينا من ثنيات الوداع

وجب الشکر علينا ما دعی للہ داع

یعنی جس شخص کے دل میں فرحت و مسرت کا احساس موجود ہو اور وہ اس احساس کو اسے سن کر دو آتھہ کرنا چاہتا ہے تو اس کے لیے ایسا کرنا مباح ہے۔ جیسے خوشی کے موقع پر (چراغاں کرنا اور) خوشبوئیں سلگانا صرف اس لیے درست ہے کہ اس سے اس کی خوشی میں اضافہ ہوتا ہے۔ بس اسی وجہ سے شادی بیاہ، ولیمہ، عقیقہ، بچے کی پیدائش کے وقت، ختنہ کی تقریب میں اور سفر سے واپسی کے موقع پر (بھی ایسا کرنا جائز و درست ہے)۔ چنانچہ سرکارِ دو عالم صلی اللہ علیہ وسلم جس وقت ہجرت کر کے مدینہ منورہ پہنچے تو آپ کے آگے آگے خوشیوں کا ایک جھوم چلا جا رہا تھا اور (خوشی کے عالم میں دف کے ساتھ وہ) یہ اشعار پڑھ رہے تھے :

’وداع‘ کی گھاٹیوں سے ہم پر چودھویں کا چاند طلوع ہو گیا۔ دعوت الی اللہ کا کام جب تک ہوتا رہے گا اس عظیم نعمت کا شکرا یہ ادا کرنا ہم پر قرض رہے گا۔

واقعہ حضرت بریدہ سلمیٰ کے ایمان کا

’مدارج النبوة‘ جلد دوم کے صفحہ ۸۸ پر ہے :

دیگر واقعہ ابو بریدہ سلمیٰ است کہ ابو سلیمان خطابی آورده است کہ چون سرورِ عالم صلی اللہ علیہ وسلم بشفِ مدینہ مشرف شد و بقرب و نواحی آن رسید بریدہ سلمیٰ بافتاد نفر از قوم خود باشارت کفار قریش کہ در گرفتن سید رسل صلوات اللہ و سلامہ علیہ بر آمدہ بود۔ آنحضرت فرمودند تو چہ کسے و چہ نام داری گفت نام من بریدہ است۔ آنحضرت بطریق تفاؤل کہ عادت

شریف برآن جاری بود از مادہ اشتقاق آن کہ برودت است و مٹی است از سلامت و سکون و جمعیت بابو بکر فرمودند قد برد امرنا و صلح یعنی خوشی و خنکی شد کار مارا کہ آخر روے بصلاحت دارد۔ باز فرمودند کدام قبیلہ؟ گفت از بنی اسلم فرمود سلمنا خیر و سلامت است۔ فرمود از کدام بنی اسلم؟ گفت بنی سہم فرمود اصابت سہمک یافتی سہم خود یعنی نصیب و حصہ خود از اسلام۔ و بعد از ازاں بریدہ از آنحضرت پرسید تو چہ کسے فرمود منم محمد بن عبد اللہ رسول اللہ بریدہ بجز دشنیدن نام آنحضرت ایمان آورد و گفت اشهد ان لا الہ الا اللہ و اشهد ان محمدا عبده و رسوله و جماعت کہ باوی بودند نیز بشرف اسلام مشرف شدند۔ بریدہ عرض کرد یا رسول اللہ باید کہ در وقت در آمدن در مدینہ لو اے ہا تو باشد پس بریدہ عمامہ خود را از سر بر آورد و بہ نیزہ بہ بست و پیش پیش روان شد۔ (۱)

یعنی (اس سلسلہ میں) دوسرا واقعہ حضرت ابو بریدہ اسلمی کا ہے جسے ابوسلیمان خطابی نے بیان کیا ہے کہ ہجرت کے موقع پر جب سرکارِ دو عالم صلی اللہ علیہ وسلم مدینہ منورہ کے قریب پہنچ گئے تو اس بچہ بریدہ اسلمی اُن ستر نو جوانوں کے ساتھ اچانک آپ کے سامنے آ گئے، جنہیں کفارِ قریش نے آپ صلی اللہ علیہ وسلم کو گرفتار کرنے کے لیے بھیجا تھا۔

(۱) اس واقعہ کے اصل مصادر عربیہ یہ ہیں: دلائل النبوة: ۲۲۱/۲..... اخلاق النبی لابی الشیخ الاصہبانی: ۲/۳۴۰ حدیث: ۷۳۸..... سل المہدی والرشاد: ۲۵۲/۳..... الانوار فی شأکل النبی الختار: ۱/۳۷۷..... اسد الغالبہ: ۱/۱۱۰..... المنتظم: ۲۸۰/۱..... مختصر تاریخ دمشق: ۱۷۴/۲..... تاریخ الاسلام ذہبی: ۱/۹۴..... خلاصۃ الوفا باخبار دارالمصطفیٰ: ۱/۸۹۔

سرکار نے پوچھا: تم کون ہو اور تمہارا نام کیا ہے؟

کہا: میرا نام بریدہ ہے۔ حضور اقدس صلی اللہ علیہ وسلم نے اپنی عادت مبارکہ کے مطابق ان کے نام کی فال نکالتے ہوئے فرمایا کہ بریدہ تو برودت سے نکلا ہے جس کے اندر سکون و سلامتی کا عنصر موجود ہے۔ یہ سن کر حضرت ابوبکر کے ساتھ سارے لوگ بول اُٹھے: پھر تو ہمارا معاملہ ٹھنڈا ہو گیا اور بات بن گئی۔ پھر آپ نے پوچھا: کس قبیلے سے تمہارا تعلق ہے؟

کہا: بنی اسلم سے ہوں۔ فرمایا: پھر تو سارے اُمور خیر و عافیت سے انجام پذیر ہو جائیں گے۔ پوچھا کہ بنی اسلم کی اصل کیا ہے؟ کہا: یہ قبیلہ بنی سہم کی ایک شاخ ہے۔ فرمایا: پھر تو تم نے اسلام سے اپنا حصہ پالیا۔ اس کے بعد بریدہ نے پوچھا کہ یہ بتائیں آپ کون ہیں؟ فرمایا: میں محمد بن عبد اللہ اللہ کا رسول ہوں۔ آپ کا نام نامی سننا تھا کہ حضرت بریدہ فوراً مسلمان ہو گئے اور کلمہ شہادت اُشہد اُن لا اِلہ الا اللہ و اُشہد اُن محمداً عبده و رسوله پڑھ لیا، اور آپ کے ساتھ جو لوگ تھے وہ بھی مشرف باسلام ہو گئے۔ بریدہ نے عرض کیا: اے اللہ کے رسول! مدینہ کے اندر داخل ہوتے وقت اگر آپ کے ساتھ کوئی جھنڈا یا نشان ہوتا تو کیا بات تھی! (اس سے معلوم ہوتا کہ کائنات کی کوئی عظیم ہستی چلی آرہی ہے)۔ چنانچہ (اجازت پا کر) حضرت بریدہ نے اپنے عمامہ کو سر سے اتار کر اپنے نیزے پر باندھ لیا اور (جھنڈا لیے) آگے آگے چلنے لگے۔

حاصل کلام یہ کہ مشائخین صالحین کے استقبال کے لیے دَف کے ساتھ پرچم لے جانا مذکورہ بالا صحیح احادیث اور معتبر روایات کی روشنی میں جائز و درست ہے۔ اختصار کے پیش نظر زیادہ دلیلیں درج نہیں کی گئیں۔

مخفی نہ رہے مشائخ و صالحین اور پیروانِ شرعِ مبین کی تعظیم و توقیر کرنا ہر مومن کے لیے ایک امر ضروری ہے۔ بالخصوص مرید کو اپنے مرشد کی تعظیم و تکریم بجالانا لازمی ہے۔ متقدمین مشائخ کرام کی تصنیفات مثلاً ملفوظات سیدنا احمد الکبیر الرفاعی، آداب المریدین، غدیۃ الطالبین اور قول الجلیل وغیرہ کتابوں میں تفصیل سے یہ سارے احوال موجود ہیں۔

تمام مشائخِ کاملین نے اپنے اپنے سلسلہ کے لیے جداگانہ رنگ و وضع کا نشان (پرچم) مقرر کیا ہے۔ جس پر وہ خود عمل پیرا رہے اور ان کے توابین و متعلقین بھی، اور تاحال (یہ سلسلہ زریں) یوں ہی جاری ہے۔ مگر کچھ لوگ غلبہٴ نفسانیت کے باعث دوسرے طریقہ کے نشان و سلسلہ وغیرہ کو بغیر اجازت و خلافت اپنے عمل میں لاتے ہیں جو کہ سراسر بزرگانِ سلف کے طریق کے خلاف اور غلط محض ہے؛ وجہ اس کی یہ ہے کہ بے اجازت شخص بے فیض ہوتا ہے۔ اور ہر طریقے کی جو غرض و علامت مقرر ہے اس سے وہ باقی نہیں رہ پاتی؛ کیوں کہ جن مشائخ یا جماعت کے ہمراہ جس رنگ یا جس وضع کا نشان ہو تا ہے تو اس سے فوراً بغیر دریافت کیے معلوم ہو جاتا ہے کہ یہ فلاں سلسلے سے (متعلق) ہیں۔

بزرگوں نے یہ طریقہ کتنا عمدہ مقرر فرمایا ہے۔ خداوند قدوس ہمیں اس کی پابندی کی توفیق عطا فرمائے۔ تاکہ شکوک و وسوساں پیدا کرنے والی ساری چیزیں لوگوں کے دلوں سے دور ہو جائیں اور اہل صدق و وفا دھوکا نہ کھائیں۔ آمین ثم آمین۔ اس اجمال کی تفصیل مشائخ کرام کی کتابوں میں موجود ہے اور یہ بڑی مشہور بات ہے جسے بتانے کی کوئی حاجت نہیں۔ معمولی علم رکھنے والا بھی ان سے واقف و آگاہ ہے۔

جھنڈے پر کلمہ طیبہ وغیرہ لکھنے کا حکم

سوال یا زدھم :

نشانوں کے کپڑے پر کلمہ طیبہ یا اسمائے متبرکہ تحریر کرنا اور تعظیم کے ساتھ ان کا رکھنا درست ہے یا نہیں؟۔

جواب یا زدھم :

نشانوں کے کپڑے پر کلمہ طیبہ یا اسمائے متبرکہ لکھنا جائز و درست ہے۔ ہاں! اس کی بے ادبی اور بے تعظیمی نہ ہونے پائے۔ چنانچہ درمختار کے۔ کتاب الطہارۃ۔ میں ہے :

بساط أو غیرہ کتب علیہ الملک للہ یکرہ بسطہ و استعمالہ

لا تعلیقہ للزینۃ . (۱)

یعنی اگر کسی کپڑے وغیرہ پر 'المُلُکُ لِلّٰہ' لکھا ہو تو اس کا بچھانا اور استعمال کرنا مکروہ ہے۔ مگر زیب و زینت کی خاطر اس کا لٹکانا مکروہ نہیں۔

نیز اسی درمختار کے۔ باب صلوٰۃ الجنائز۔ میں ہے :

عن الفتح أنه قال تکرہ کتابۃ القرآن و اسماء اللہ تعالیٰ علی

الدراهم و المحاریب و الجدران و ما یفرش و ما ذاک إلا

لا احترامہ و خشیۃ و طیبہ . (۲)

(۱) درمختار: ۱۹۳/۱..... البحر الرائق شرح کنز الدقائق: ۲۸۵/۲..... رد المحتار: ۱۵/۲..... المحیط البرہانی فی الفقہ

الصمائی: ۲۹/۵.....

(۲) رد المحتار: ۴۱۷/۶..... تبیین الحقائق شرح کنز الدقائق: ۲۷۶/۱..... فتح القدر: ۳۱۰/۱۔

!!! تحفہ رفاعیہ !!!

یعنی 'فتح' کے حوالے سے آیا ہے کہ درہم، محراب اور دیوار و فرش وغیرہ پر اسمائے الہیہ اور قرآن کی آیتیں لکھنا مکروہ ہے۔ ہاں! اگر اس کی تعظیم و توقیر کی جائے اور اس کی بے ادبی نہ ہو تو درست ہے۔
فتاویٰ قاضی خان میں ہے :

و لو کُتِبَ القرآنُ علی الحیطان و الجُدَرانِ بعضہم قالوا:
یرجى أن یجوز، و بعضہم کرہوا ذلک مخافة السقوط تحت
اقدام الناس . (۱)

یعنی پردے یا دیوار پر قرآن لکھنے کے تعلق سے علمائے کرام کی مختلف رائیں ہیں بعض نے اس کو جائز مانا ہے اور بعض نے اسے مکروہ جانا ہے اس احتیاط کے پیش نظر کہ شاید وہ گر کر لوگوں کے پاؤں تلے روندے جائیں۔

موہب لدنیہ میں امام قسطلانی الشافعی، عم رسول حضرت حمزہ رضی اللہ عنہ کے احوال میں تحریر فرماتے ہیں :

قد عقد له لواء أبيض و اللواء هو العلم الذي يحمل في
الحرب يعرف به موضع صاحب الجيش، و قد يحمل صاحب
الجيش و قد يدفعه ليقدم العسكر . و قد صرح جماعة من أهل
اللغة بترادف اللواء والرأية ولكن روي أحمد و الترمذي عن
ابن عباس كانت رأية رسول الله صلى الله عليه وسلم سوداء و
لواءه أبيض، و مثله عند الطبراني عن بريدة و عن عدي عن أبي
هريرة و زاد مكتوب فيه لا إله إلا الله محمد رسول الله . (۲)

(۱) فتاویٰ ہندیہ معروف بہ فتاویٰ عالمگیری: ۶۷/۴۳۔

(۲) سبل الہدیٰ والرشاد فی سیرۃ خیر العباد: ۳۷۱/۷ و ۳۷۳..... عیون الاثر: ۴۰۶/۲..... اخلاق النبی لابی
الشیخ الاصمہانی: ۴۴۴/۱ حدیث: ۴۰۴۔

!!! تحفہ رفاعیہ !!!

یعنی حضرت حمزہ کو ایک سفید نشان دیا گیا تھا۔ اور لواء اُس علم کو کہتے ہیں جو جنگ میں اٹھائے رکھا جاتا ہے تاکہ لشکر کے سرخیل کا مقام معلوم ہو۔ اس علم کو بسا اوقات سردار خود اٹھاتا ہے اور کبھی اسے لشکر کے آگے رکھ دیا جاتا ہے۔ بعض اہل لغت نے لواء اور رایۃ کو مترادف کہا ہے۔ مگر امام احمد و ترمذی نے حضرت ابن عباس سے جو روایت کی ہے کہ رسول اللہ صلی اللہ علیہ وسلم کا رایۃ سیاہ اور لواء سفید تھا (اس سے معلوم ہوتا ہے کہ دونوں میں کچھ فرق ہے اور یہ دو الگ الگ چیزیں ہیں) حضرت بریدہ و عدی اور ابو ہریرہ سے روایت کرتے ہوئے امام طبرانی نے بھی یہی بات فرمائی ہے مگر اس میں اتنا اضافہ ہے کہ اس نشان کے اوپر ”لا الہ الا اللہ محمد رسول اللہ“ لکھا ہوا تھا۔

مذکورہ بالا احادیث صحیحہ اور روایات فقہیہ سے صراحۃً ثابت ہو گیا کہ نشان کے کپڑے پر کلمہ طیبہ یا اسمائے متبرکہ تحریر کرنا جائز و درست ہے، بشرطیکہ اس کی تعظیم و توقیر میں کوئی کوتاہی نہ واقع ہو۔

صوفیہ کے بارے میں نازیبا کلمات کہنے کا حکم

سوال دوازدہم :

صوفیہ کرام مثلاً رفاعیہ، قادریہ، چشتیہ وغیرہم کی مجالس مذاکرہ میں وجد و رقص کی جو حالت پیدا ہو جاتی ہے اس مجلس مذاکرہ نیز اس میں شاعلیں و ذاکرین کو شیطان بھوت یا کفار وغیرہ سے مشابہت دیتے ہوئے بے جا اور نازیبا کلمات ان کی شان میں کہنا اور ان پر کفر کا اطلاق کرنا کہاں تک درست ہے؟۔

جواب دوازدهم :

صوفیہ کرام کے طریقہ ذکر و اذکار اور ان کی مجالس مذاکرہ پر طعن و تشنیع کرنا سنگین جرم و خطا اور گمراہی و بد نصیبی ہے؛ کیوں کہ وہ لوگ ہرگز شریعت کے خلاف کوئی کام نہیں کرتے، اور کسی (سچے پکے) اہل طریقہ نے، (نہ تو خود) صوم و صلوٰۃ اور حج و زکوٰۃ کو چھوڑا اور نہ ہی دوسروں کو اس سے باز رکھا۔

چنانچہ اس سلسلے میں شیخ عبدالوہاب شعرائی اپنی کتاب-الیواقیت والجواہر- میں فرماتے ہیں :

قال الشيخ مجد الدين الفيروز آبادي صاحب كتاب
القاموس في اللغة : لا يجوز لأحد أن ينكر على القوم بآداب
الرأي لعلو مراتبهم في الفهم والكشف و قال لم يبلغنا عن أحد
أنه أمر بشيء يهدم الدين ولا نهى أحد عن الوضوء ولا عن
الصلوة ولا عن غيرهما من فروع الإسلام ومستحباته
انما يتكلمون بكلام يدق عن الافهام وكان يقول قد يبلغ القوم
في المقامات و درجات العلوم الى المقامات المجهولة التي لم
يصرح بها كتاب ولا سنة ولكن أكابر العلماء العاملين قد
يردون ذلك إلى الكتاب والسنة بطريق دقيق لحسن
استنباطهم وحسن ظنهم بالصالحين ولكن ما كل أحد يتربص
إذا سمع كلاماً لا يفهمه بل يبادر إلى الإنكار على صاحبه و
خلق الإنسان عجولاً .

یعنی صاحب قاموس شیخ مجد الدین فیروز آبادی فرماتے ہیں کہ کسی کو حق نہیں پہنچتا کہ کشف و فہم میں اعلیٰ مقام رکھنے والے صوفیہ کرام کو بادی الرأي میں ٹھکرادے۔ مزید فرماتے ہیں کہ ہمیں کبھی کسی کے ذریعہ یہ نہیں معلوم ہوا کہ

!!! تحذیر فاعیہ !!!

انہوں نے کسی ایسی بات کا حکم دیا ہو جس سے دین کی بنیاد میں دراڑ پڑتی ہو، نہ ہی انہوں نے کبھی کسی کو اسلام کے فرائض و مستحبات مثلاً نماز و وضو وغیرہ سے منع کیا۔ ہاں! وہ ایسی باتیں ضرور کرتے ہیں جو ذہن و فکر کی رسائی سے بالاتر ہوتی ہیں۔ آپ مزید فرماتے ہیں کہ کچھ لوگ ایسے مقامات پر فائز ہو جاتے ہیں اور علم کے ایسے نامعلوم زینے طے کر لیتے ہیں جن کی کتاب و سنت میں صراحت نہیں ملتی؛ لیکن اکابرین علما (مسائل میں) تعق نگاہی، حسن استنباط اور صالحین کے ساتھ خوش گمانی رکھنے کے باعث ان (کی نکات آفرینیوں) کا سرشتہ کتاب و سنت سے جوڑ دیتے ہیں۔ لیکن ایسا کرنا ہر کسی کے بس کا روگ نہیں ہے۔ کیوں کہ لوگوں کا حال تو یہ ہے کہ جیسے ہی کسی کی بات سنی، اور وہ اس کی عقل و فہم کے چوکھٹے میں فٹ نہیں ہو پا رہی تو فوراً اس کے اوپر اعتراضات کے بوچھاڑ لگا دیتا ہے، اور (ایسا کیوں نہ ہو، انسان) پیدا انٹی جلد باز واقع ہوا ہے۔

اُن جاہلوں کی بات ہی کچھ اور ہے جو خود کو صوفی تصور کر کے اپنی کم علمی و نا فہمی کے باعث بے جا اور نازیبا کلمات کہہ ڈالتے ہیں۔ بلکہ۔ نعوذ باللہ۔ بسا اوقات احکام شرع سے تجاوز کر کے درجہ کفر تک پہنچ جاتے ہیں۔ ایسے گمراہ لوگوں اور باطل فرقوں کی شدت سے خبر لینی چاہیے، انھیں تنبیہ کرنی چاہیے، اور ان کو ایسی غیر شرعی باتوں اور ایسے برے کاموں سے سختی سے روکنا چاہیے۔

(شریعت نبوی کے مطابق اُن کے چند اقوال کی تردید اس فقیر نے ”طریق شریعت“ نامی ایک رسالہ میں تفصیل سے بیان کر دی ہے)۔

صوفیان باصفا اور سالکانِ راہِ ہدیٰ جو کہ شریعت نبوی پر کار بند اور ظاہری و باطنی ہر طرح کے علوم و فیوض سے بہرہ ور ہیں۔ اور آیت کریمہ: **الَّذِينَ يَذْكُرُونَ اللَّهَ قِيَامًا وَقُعُودًا وَعَلَىٰ جُنُوبِهِمْ** ۝ کے مطابق ذکر و اذکارِ ایزدی میں جدوجہد کرنے کے باعث بلند و بالا مرتبہ پاتے رہتے ہیں۔

!!! تحذرفاعیہ !!!

بخاری و مسلم میں حضرت ابو ہریرہ رضی اللہ عنہ کی روایت سے ثابت ہے کہ اللہ کے کچھ فرشتے اہل ذکر کو تلاش کرتے پھرتے ہیں، اور جہاں ذاکرین کو پاتے ہیں تو انہیں اپنے پروں سے اوّل آسمان تک ڈھانپ لیتے ہیں..... پھر جب اللہ تعالیٰ فرشتوں کو گواہ بنا کر فرماتا ہے کہ میں نے ان سب کو بخش دیا۔ تو ان میں سے ایک فرشتہ بول اُٹھتا ہے کہ پروردگار! ان میں تو فلاں گنہگار بندہ بھی شامل ہے جو ان کی راہ پر نہیں، کسی کام سے آیا تھا مگر لوگوں کو بیٹھا دیکھ کر خود بھی بیٹھ گیا۔ اس پر اللہ تعالیٰ ارشاد فرماتا ہے کہ فرشتو! گواہ رہنا ہم نے اس کو بھی بخش دیا۔ بلاشبہ یہ ایسے لوگ ہیں جن کے پاس بیٹھنے والا شقی یعنی بے نصیب نہیں رہتا (۱)۔

☆ اختیاری صحتِ کامل کن و کامل برآ مس ناقص از طفیل کیمیا زرمی شود

(۱) پوری حدیث کا متن یوں ہے :

عن أبي هريرة قال قال رسول الله صلى الله عليه وسلم إن لله ملائكة يطوفون في الطرق، يلتمسون أهل الذكر، فإذا وجدوا قوما يذكرون الله تنادوا هلموا إلى حاجتكم قال فيحفونهم بأجنحتهم إلى السماء الدنيا قال فيسألهم ربهم وهو أعلم منهم ما يقول عبادي قالوا يقولون يسبحونك ، ويكبرونك ، ويمجدونك ويمجدونك قال فيقول هل رأوني قال فيقولون لا والله ما رأوك قال فيقول وكيف لو رأوني قال يقولون لو رأوك كانوا أشد لك عبادة ، وأشد لك تمجيدا ، وأكثر لك تسبيحا قال يقول فما يستلونني قال يستلونك الجنة قال يقول وهل رأوها قال يقولون لا والله يا رب ما رأوها قال يقول فكيف لو أنهم رأوها قال يقولون لو أنهم رأوها قال يقولون لا والله ما رأوها قال يقول فكيف لو رأوها قال يقولون لو رأوها كانوا أشد منها فرارا ، وأشد لها مخافة قال فيقول فاشهدكم أنني قد غفرت لهم قال يقول ملك من الملائكة فيهم فلان ليس منهم إنما جاء لحاجة قال هم الجلساء لا يشقى بهم جليسهم .

(صحیح بخاری: ۲۵۲۲/۲۱: حدیث: ۶۳۰۸..... صحیح مسلم: ۲۹۲/۱۷: حدیث: ۷۰۱۵..... سنن ترمذی: ۱۳/۱۵۸ (صحیح بخاری: ۳۹۳۹..... مسند احمد: ۱۶۰/۱۶: حدیث: ۶۲۹..... شرح السنہ بغوی: ۶۲/۲۷: حدیث: ۲۷۰..... شعب الایمان بمبئی: ۱۰۱/۲: حدیث: ۵۵۹..... صحیح ابن حبان: ۲۰۶/۴: حدیث: ۸۵۸..... مسند طبرانی: ۳۱/۷: حدیث: ۲۵۴۷)

!!! تحفہ رفاعیہ !!!

تو اب غور کرنا چاہیے کہ جن کے نزدیک بیٹھنے والا بہرہ یاب ہو کر اُٹھے تو پھر اُن شاغلین و ذاکرین، ان کی مجلس مذاکرہ، اور اُن کے غیر ہٹاؤٹی حالت و جدورقص کو شیطان بھوت اور کفار وغیرہ سے تشبیہ دینا اور اُن کی شان میں بے جا و ناراوا کلمات کہنا کس طرح درست ہوگا! (اور یہ کہاں کا انصاف ہے!)۔

فتاویٰ خلیلی جلد ثانی صفحہ ۲۵۹ مطبوعہ مصر میں ہے :

و أما قوله في الرقص والتواجد أول من أحدثه أصحاب السامري، فكيف يجوز لمسلم أن يشبه الذاکرين اللہ كثيرا بالکافرين وقال تعالى: أَفَنَجْعَلُ الْمُسْلِمِينَ كَالْمُجْرِمِينَ مَا لَكُمْ كَيْفَ تَحْكُمُونَ ۝ (سورہ قلم: ۳۵/۶۸)

و قال تعالى: أَمْ حَسِبَ الَّذِينَ اجْتَرَحُوا السَّيِّئَاتِ أَنْ نَجْعَلَهُمْ كَالَّذِينَ آمَنُوا وَعَمِلُوا الصَّالِحَاتِ سَوَاءٌ مَحْيَاهُمْ وَمَمَاتُهُمْ سَاءَ مَا يَحْكُمُونَ ۝ (سورہ جاثیہ: ۲۱/۳۵)

یعنی رقص و تواجد کی نسبت ان کا یہ کہنا کہ اس کی ایجاد کرنے والے (عہد موسوی کے) اصحاب سامری ہیں، (بڑی عجیب سی بات ہے) کیا کسی مسلم کے لیے روا ہے کہ وہ اللہ کا کثرت سے ذکر والوں کو کافروں سے تشبیہ دے۔ جب کہ باری تعالیٰ قرآن کریم میں فرماتا ہے: ”کیا ہم فرمانبرداروں کو مجرموں کی طرح (محروم) کر دیں گے“۔ نیز (ایک دوسری جگہ) فرماتا ہے: ”کیا وہ لوگ جنہوں نے برائیاں کما رکھی ہیں یہ گمان کرتے ہیں کہ ہم انہیں ان لوگوں کی مانند کر دیں گے جو ایمان لائے اور نیک اعمال کرتے رہے (کہ) ان کی زندگی اور ان کی موت برابر ہو جائے۔ جو دعویٰ (یہ کفار) کر رہے ہیں نہایت برا ہے“۔

اگرچہ بعض کتابوں میں طریقہ صوفیہ پر اعتراضات تحریر ہیں لیکن ان کے وہ اعتراضات دو صورتوں سے خالی نہیں۔ اول یہ کہ اس سے ان کی مراد جھوٹے اہل تصوف

!!! تحذرفاعیہ !!!

ہوں گے جو (شیطان کے بہکاوے میں آکر) خلاف شرع باتوں پر عمل پیرا ہیں۔ دوم یہ کہ شاید ان مصنفین نے محض جاہلوں کے اقوال و افعال کو دیکھتے ہوئے صوفیانِ صدق و صفا اور ہر و ان طریق ہذا کو بھی بدگمانی سے ان کے اوپر قیاس کر لیا ہو اور پھر بلا استثناء مطلقاً سب پر اپنی زبانِ طعن دراز کر دی ہو۔

بذکرش ہر چہ مبنی درخروش است

ولی داند دریں معنی کہ گوش است

لہذا ہمیں یہ ہرگز نہ چاہیے کہ ان کی بدگمانی کی پیروی کرتے ہوئے خود کو بھی گرفتارِ معصیت کر دیں، اور ان کی طرح اُس گروہِ حق پر ناحق تہمت باندھ دیں؛ کیوں کہ بدگمانی مسلمانوں پر قطعی حرام ہے۔

فتاویٰ غلیلی جلد ثانی صفحہ ۲۶۱ مطبوعہ مصر میں اس کو بہت تفصیل سے بیان کیا ہے، اختصار کے پیش نظر صرف اس کا خلاصہ یہاں نقل کیا جاتا ہے :

و الحاصل ان أصحاب هذا النقول من الفقهاء إذا أساءوا
ظنونهم في طائفة من الصوفية فحملوا أحوالهم في ذكر الله
تعالى على اللهو واللعب و طعنوا في شأنهم مما يعلمه الله تعالى
لا يلزمنا نحن أن نتبعهم في سوء الظن في أهل الذكر في جميع
الأزمان و نرتكب هذه المعصية كما ارتكبوها، و نعتقد أنها
طاعة و قد قال تعالى: يَا أَيُّهَا الَّذِينَ آمَنُوا اجْتَنِبُوا كَثِيرًا مِّنَ الظَّنِّ
0 (سورہ حجرات: ۱۲/۳۹) فإن سوء الظن بالمسلم حرام قطعي و التأويل
واجب في أفعاله و أقواله كما قاله العلماء و السماع عند طائفة
الصوفية غير السماع عند الفقهاء من الأحكام الشريعة فإن
طائفة قلوبهم فارغة من سوء الظن في أحد من البرية .

یعنی خلاصہ کلام یہ کہ فقہائے کرام میں سے جنہوں نے ایسا قول کیا ہے (اس

کی حقیقت یہ ہے کہ وہ) جب گروہ صوفیہ میں کسی کے بارے میں بدگمان ہوتے ہیں تو اللہ کے ذکر و فکر سے متعلق ان کے احوال کو لوہو و لعب اور خرافات کے ساتھ جوڑ دیتے ہیں اور پھر خدا معلوم کس کس طرح سے انہیں اپنے طعن و تشنیع کا نشانہ بناتے ہیں۔ تو اہل ذکر کے حوالے سے ہر دور میں جو بدگمانیاں ہوتی رہی ہیں ان کی ٹوہ میں لگے رہنا یہ ہمارا فرض منصبی نہیں ہے۔ یہ کیا ضروری ہے کہ انہوں نے جو غلطی کی ہم بھی اسی غلطی کا نیکی خیال کرتے ہوئے اعادہ کرتے پھریں۔ فرمانِ باری تعالیٰ ہے: ”اے ایمان والو! زیادہ تر گمانوں سے بچا کرو“۔ کیوں کہ ایک مسلم کے ساتھ بدگمانی رکھنا حرام قطعی ہے۔

ان صوفیہ کرام کے جو افعال و اقوال ہیں ان کی مناسب تاویل کرنی چاہیے جیسا کہ اہل علم کا ہمیشہ سے یہی شعار رہا ہے۔ اور احکام شریعت کے تعلق سے صوفیہ کرام اور فقہائے اسلام کے سامع میں بڑا فرق ہے؛ کیوں کہ صوفیوں کی جماعت ایسی ہوتی ہے جن کے دل بدگمانیوں سے پاک ہوتے ہیں اور بھری مخلوق میں سے کسی کے لیے وہ بدگمان نہیں ہوتے۔

پروردگار عالم جملہ اہل اسلام کو توفیق خیر عنایت فرمائے، اور سرکارِ دو عالم صلی اللہ علیہ وسلم کی سچی پیروی نصیب کرے۔

یا الہی چشمِ بینائی بدہ ☆ دردم از عشق سودائی بدہ
آتش آگن دردم مانند طور ☆ شعلہ خیزد از تجلی ہائے نور
یعنی اے پروردگار میری آنکھوں کو بینائی عطا کر دے۔ میرے دل کو عشق حقیقی کا سودائی بنا دے۔ میرے دل کے اندر کوہ طور کی مانند آگ بھڑکا دے۔ تاکہ اس کے انوار و تجلیات سے فضاے دل شعلوں سے معمور ہو جائے۔

تذکرہ سلطان العارفین شیخ سید احمد کبیر رفاعی - علیہ الرحمہ

چوں کہ یہ رسالہ سلسلہ عالیہ رفاعیہ سے متعلق ہے؛ اس لیے حقیقت بین ناظرین کے استفادے کے لیے سلطان العارفین، برہان الواصلین، الغوث المعظم والقطب المکرم شیخنا ومولانا السید احمد الکبیر الحسینی الموسوی الرفاعی - قدس سرہ العزیز وأعاد اللہ علینا من برکاتہ - کا ذکر جمیل بطور برکت اختصار کے ساتھ پیش کیا جا رہا ہے۔

مشائخ دہر اور اولیائے عصر پر آپ کی عظمت و فضیلت درجہ ثبوت اور پایہ تحقیق تک پہنچی ہوئی ہے۔ چنانچہ صاحب ”تریاق المحبین“ نے لکھا ہے کہ شیخ محمد خطیب الحدادی کے روبرو جب حضرت سید احمد کبیر رفاعی اور دوسرے اولیاء اللہ کا ذکر آتا تو آپ حضرت شیخ رفاعی کے فضائل و مناقب میں یہ شعر پڑھا کرتے تھے۔

لا تقس بارق النجوم بشمس

بینہا و النجوم فرق عظیم

فاحذر أن یقال عینک عمیا

و إلا فمکابر أو لئیم

یعنی ستاروں کی چمک دیکھ کا سورج سے کیا موازنہ!۔ سورج اور ستاروں کے

درمیان بہت بڑا فرق ہے؛ لہذا اس سے بچو کہ تمہاری آنکھوں کو آندھی کہا جائے۔ یا پھر یہ کہ تمہیں متکبر یا کمینہ کہہ کے پکارا جائے۔

مصنف موصوف لکھتے ہیں کہ ایک مرتبہ حضرت سیدنا شیخ عبدالقادر جیلانی - قدس سرہ العزیز - کی مجلس میں شیخ رفاعی کا ذکر آیا تو آپ نے فرمایا :

السید احمد الرفاعی حجة الله على أوليائه اليوم و صاحب

هذه المأدبة .

!!! تحفہ رفاعیہ !!!

یعنی شیخ احمد کبیر رفاعی اولیائے کرام پر اللہ تعالیٰ کی حجت، اور آج بھی خوانِ ولایت کے میزبان ہیں۔

پھر مندرجہ ذیل شعر فی البدیہ حضرت شیخ رفاعی کی شان میں ارشاد فرمایا۔

هذا الذي سبق القوم الاولى و اذا

رأيتہ قلت هذا آخر الناس

یعنی یہ وہ شخصیت ہیں کہ پہلے دور کے لوگوں کی یادگار معلوم ہوتے ہیں، جب تم انھیں دیکھو گے تو یہ کہنے پر مجبور ہو جاؤ گے کہ بس بزرگی انھیں پر ختم ہے، (اب زمانہ شاید ان کی مثال پیش کر سکے)۔

مصنف مذکور ہی نے 'شفاء الاسقام' کے حوالے سے لکھا ہے کہ بعض عارفین جمالِ نبوی صلی اللہ علیہ وسلم کے دیدار سے مشرف ہوئے۔ اور سرکارِ دو عالم صلی اللہ علیہ وسلم سید احمد کبیر رفاعی کے مراتب و صفات بیان کرتے ہوئے فرما رہے ہیں: سید احمد رفاعی علم و فضل کا بادشاہ ہے، اس کی ہدایت و رہبری سے فائدہ اٹھاتے ہوئے مخلوق توجہ اور وصولِ الی اللہ سے بہرہ یاب ہوگی۔ اس کا سبب یہ ہے کہ وہ فنا اور فناء الفناء باللہ ہے، اور اس کا حال، مقال سے بڑھ کر ہے، (یعنی وہ گفتار سے کہیں زیادہ کردار و عمل کا غازی ہے)۔

اس پر قیاس کرتے ہوئے اندازہ لگائیں کہ اُن کے فضائل و مراتب کتنے سجد و بے شمار اور روزِ روشن کی مانند آشکار ہیں۔ مگر اس مختصر سے رسالے میں ان سب کو بیان کرنے کی کہاں گنجائش ہے!۔

مفاخرہ تأبی عن الحصر انہا

متی مر منها مفخر جاء مفخر

سلوا الشمس عنہا انہا ہی دونہا

و آیاتہ الزہراء من الشمس أظہر

!!! تحفہ رفاعیہ !!!

یعنی اس مجموعہ خواہاں ہستی کے فضائل و مناقب حد و شمار سے باہر ہیں۔
کیوں کہ ابھی ایک خوبی کا بیان مکمل نہیں ہو پاتا کہ دوسری سامنے آ جاتی ہے۔
اس کے محامد و مفاخر سورج سے پوچھو کیوں کہ وہ خود اپنے آپ کو اس سے کمتر سمجھتا ہے۔ اور اس کی درخشندہ عظمت و کرامت اظہر من الشمس ہے۔

نام و نسب

آپ کا نام نامی اسم گرامی سید احمد محی الدین ہے، اور علوم و تربیت کے باعث 'کبیر' بھی آپ کے نام کا جز بن گیا۔ کنیت ابو العباس اور لقب رفاعی ہے۔ اس لقب کا سبب اکثر کتابوں میں یہ تحریر ہے کہ آپ کے جد امجد سید حسن اصغر رفاعۃ البہاشمی المکی رفاعۃ کے لقب سے مشہور تھے تو بس اسی مناسبت سے آپ کا لقب بھی رفاعی پڑ گیا۔ جب کہ صاحب 'تحفۃ الاولیاء' وغیرہ نے یہ لکھا ہے کہ آپ کو یہ لقب بارگاہ رسالت مآب صلی اللہ علیہ وسلم سے عنایت ہوا ہے۔ اس کا خلاصہ مندرجہ ذیل کتب میں موجود ہے۔ اور عوام میں جو یہ مشہور ہے کہ آپ کے جد مادری حضرت سیدنا رفیع الدین کی نسبت سے آپ کا لقب رفاعی ہوا تو یہ غیر معتبر ہے۔

آپ کے والد ماجد کا نسب یوں ہے: سید نور الدین ابو الحسن علی المکی بن سید یحییٰ بن سید ثابت بن سید حازم بن سید احمد بن سید علی بن سید ابوالمکارم الحسن المعروف بہ رفاعۃ المکی بن سید مہدی بن سید محمد ابی القاسم بن سید حسن بن سید حسین بن سید موسیٰ الثانی بن الامام سید ابراہیم المرتضیٰ بن الامام موسیٰ الکاظم، اس کے آگے امام حسین رضی اللہ عنہ تک نسب مبارک مشہور و معروف ہے۔

خرقہ خلافت

خرقہ خلافت و مشیت آپ کو شیخ علی القاری الواسطی سے عطا ہوا۔ (سلسلہ زریں کچھ یوں ہے) شیخ علی القاری الواسطی..... شیخ الاعظم ابو الفضل محمد بن کاخ..... شیخ علی بن علام بن ترکان..... علی البازیاری..... علی الحجی..... ابو بکر شبلی..... سید الطائفہ شیخ ابو القاسم جنید بغدادی..... سری السقطی..... معروف کرنی..... داؤد طائی..... حبیب عجی..... ابوسعید حسن بصری..... حضرت امام المشارق والمغارب سیدنا علی بن ابی طالب..... سلطان المرسلین، حبیب رب العالمین، خاتم النبیین، شفیع المذنبین، احمد مجتبیٰ محمد مصطفیٰ صلی اللہ علیہ وسلم۔

’تحفۃ الاولیاء، شفاء السقام، براہین، تریاق الحُمین اور عجائب واسطہ وغیرہ میں لکھا ملتا ہے کہ حضرت شیخ رفاعی نے (خلق خدا کی رہبری کے لیے) مکہ معظمہ سے تشریف لا کر جب بصرہ کے قریب اُم عبیدہ کے مقام پر سکونت اختیار کی، اور آپ کے اندر بدرجہ اتم موجود زہد و ریاضت کا چرچہ دیگر شہروں اور ملکوں تک پہنچا۔ (پھر کیا ہوا) یہ خبر ہدایت اثر سن کر اس نعمت عظمیٰ کو غنیمت جانتے ہوئے اکثر علمائے کرام اور مشائخ عظام نے بہ خلوص نیت بیعت کر کے آپ سے ظاہری و باطنی فیوض و برکات حاصل کیے۔ تاریخ بتاتی ہے کہ آپ کی حیات میں سلسلہ رفاعیہ کے خلفاء و منسلکین کی تعداد ایک لاکھ اسی ہزار تک پہنچ چکی تھی۔ ان میں اکثر مشاہیر کے نام نامی اسم گرامی بھی کتب مذکورہ میں تحریر ہیں۔

فقہی مذہب اور آپ کی تصنیفات

آپ مذہباً شافعی اور فقیہ کامل تھے۔ آپ کی تصنیفات و تالیفات بہت ہیں: مثلاً

!!! تحفہ رفاعیہ !!!

تفسیر میں معانی بسم اللہ الرحمن الرحیم..... تفسیر سورة القدر۔ حدیث میں الروایۃ۔ علم تصوف میں طریق الی اللہ..... حالت اہل الحقیقۃ مع اللہ..... ہجرت۔ اور فقہ شافعی وغیرہ میں شرح التنبیہ..... حکم..... احزاب..... اور برہان المویذ نہایت عمدہ اور معتبر کتابیں ہیں۔ اس طرح آپ کی کل چھ سو باسٹھ (۶۶۲) کتابیں ہیں۔

راتبِ رفاعیہ کی تاریخی حیثیت

طریقہ عالیہ رفاعیہ آپ ہی سے جاری ہے۔ آپ نے مریدین و متعلقین کے لیے ذکر و ذکر کا ایک خاص طریقہ مقرر کر رکھا ہے جسے ”راتبِ رفاعیہ“ کہا جاتا ہے۔ امام المورخین قطب مدینہ شیخ عبداللہ مطری اپنی کتاب ”انوار احمدی“ میں اس کی حقیقت پر روشنی ڈالتے ہوئے فرماتے ہیں :

ایک روز قطب الاقطاب، سلطان العارفین سیدنا احمد کبیر الرفاعی الحسینی۔ قدس سرہ و روح۔ اپنے اصحاب و مریدین کو معرفت و محبت الہی کی تعلیم و ہدایت دے رہے تھے، ساتھ ہی بعض خلفا کو حکم دے رہے تھے کہ ہر شب جمعہ اور شبِ دو شنبہ بعد نمازِ عشا آدھی رات تک ذکر جہر و نفی و اثبات جلی و خفی میں مشغول رہے۔ دل، حضور باری کی جانب متوجہ رہے، اور جب تک اس حلقہ ذکر میں رہے وجد و شوق کے ساتھ ذکر الہی میں مستغرق رہے۔ نیز فرماتے کہ اگر تو چاہے تو ہر شب اسے تنہا پڑھ لیا کرتا کہ تیرا باطن چمک اٹھے۔

مورخ موصوف نے مزید لکھا ہے کہ اس حلقہ مذکورہ میں قصائد و اشعار دف کے ساتھ پڑھے جاتے لیکن ذکر کی آواز دف کی آواز سے بلند رہا کرتی تھی۔ نیز ذکر سننے کے بعد وجد و شوق کی حالت میں وہ آلات آہنی (مثلاً گرز و شمشیر و سیخ وغیرہ) سے اپنے بدن پر ضرب کرتے تھے جو اللہ تعالیٰ کی عنایت اور آپ کے فیض و برکت سے (کرنے والے کو) کچھ بھی نقصان نہ پہنچاتے تھے۔ شیر و گرگ اور سانپ بچھو کو پکڑنا، آگ میں داخل

!!! تحفہ رفاعیہ !!!

ہونا اور پانی پر چلنا (آج تک) آپ کے توابعین میں جاری ہے۔ کذا فی انوار احمدی للمطری۔

یہ مجلس راتب خاندانِ رفاعیہ کے ساتھ مخصوص ہے۔ جس طرح سماع محدود ہے طریقہ چشتیہ کے ساتھ۔ یوں ہی ہر سلسلہ کے پیشواؤں نے اپنے توابعین و مریدین کے لیے ذکر کا ایک خاص طریقہ مقرر کیا ہے جس کی تعمیل صاحب سلسلہ کی اجازت کے بغیر ناروا اور بے سود ہے۔ (ظاہر ہے) اگر صاحب سلسلہ سے اجازت لیے بغیر وہ چیز ہٹ دھرمی سے چلا دیں تو وہ فیض کہاں سے نصیب ہوگا جو کہ ایک صاحب اجازت کو حاصل و میسر ہے۔

کسی بزرگ نے کیا خوب فرمایا ہے۔

ہیچ کس از خود بخود چیزے نہ شد ☆ ہیچ آہن ہم بخود تیزے نہ شد
مولوی از خود نہ شد مولائے روم ☆ تا غلام شمس تبریزی نہ شد
یعنی کوئی شخص از خود کوئی چیز نہیں بن جاتا۔ کسی لوہے کے اندر خود بخود تیزی پیدا نہیں ہو جاتی۔

مولوی اپنی ذاتی قابلیت و لیاقت سے مولائے روم نہیں بن گیا۔ اسے مولائے روم بننے کے لیے پہلے شمس تبریزی کی غلامی اختیار کرنا پڑی تھی۔ وہ بزرگ مزید فرماتے ہیں۔

علم باطن ہم چوز بد و علم ظاہر ہچو شیر
کے شود بے شیر بد و کے شود بے پیر پیر

یعنی علم باطن کی مثال مکھن کی سی ہے اور اس کے مقابلے میں علم ظاہر دودھ کی مانند ہے۔ جس طرح بغیر دودھ کے مکھن وجود میں نہیں آسکتا اسی طرح کوئی شخص

!!! تحفہ رفاعیہ !!!

بغیر کسی کے سے وابستہ ہوئے (کامل) پیر نہیں بن سکتا۔
(عربی کا مشہور مقولہ ہے) مَنْ خَدِمَ خُدِمَ . یعنی جو دوسروں کی خدمت کیا کرتا ہے، ایک وقت آتا ہے کہ لوگ خود اس کے خدمت گزار بن جاتے ہیں۔
بیعت و اجازت کے احوال و کیفیات مشائخ عظام کی کتابوں مثلاً 'القول الجلیل' وغیرہ میں خلاصہ وار تحریر ہیں، اس مختصر رسالہ میں اس کو بیان کرنے کی گنجائش نہیں۔

ازدواج و اولاد

تاریخ و نسب سے متعلق کتابوں میں مذکور ہے کہ آپ نے کئی ایک شادیاں کیں اور ان سے بہت سے بچے پیدا ہوئے۔ (بتایا جاتا ہے کہ) آپ کے بارہ بیٹے اور دو بیٹیاں تھیں، جن میں سے چار صاحبزادوں کے ذریعہ آپ کا نسب جاری ہو کر مختلف ملکوں میں پھیلا، جب کہ آپ کے آٹھ بیٹے اولاد کی دولت سے محروم رہے۔

فرزند اکبر سید صالح رفاعی اپنے والد بزرگوار کی موجودگی ہی میں دنیا سے چلے گئے اور سیدی یحییٰ البخاری کے قبہ میں مدفون ہیں۔ ان کے بیٹے سید محمد شمس الدین جانشین ہوئے جن کی نسل واسط، بصرہ، اور سیلیات وغیرہ میں پھیلی ہوئی ہے۔

دوسرے فرزند سید محمد معدن اسرار اللہ الرفاعی والد گرامی کے پردہ فرما جانے کے بعد تخت سجادگی و تولیت پر متمکن ہوئے۔ آپ کی قبر سعید مصر میں زیارت گاہ عالم ہے۔ آپ کی اولاد مصر و شام، سیلیات و مدینہ منورہ، عجم و استنبول اور ہندستان کے شہر بمبئی و سورت وغیرہ میں موجود ہے۔

تیسرے فرزند سید ابراہیم القیب ہیں جن کے بیٹے سید احمد صیاد سے آپ کا نسب حویزہ، بوشہر، اور بندر یک وغیرہ میں معروف و مشہور ہے۔

!!! تحفہ رفاعیہ !!!

چوتھے فرزند سید علی سکران تھے جن کے بیٹے سید شمسان رفاعی سے آپ کی نسلیں عراق و ماوراء النہر، اور ہندو قندھار وغیرہ میں بکھری ہوئیں۔

بقیہ آٹھ فرزندانوں کے اسمائے گرامی یہ ہیں: سید اسماعیل المجذوب..... سید یوسف..... سید عبد الفتاح..... سید ابوالحامد حسن..... سید حسین..... سید موسیٰ..... سید محمود..... اور سید عبدالحسن۔ نفعنا اللہ بآرواحہم۔ جولا ولد رہے۔

دو صاحبزادیوں میں سے پہلی کا نام خدیجہ تھا جن کو زینب بھی کہتے ہیں۔ اور دوسری فاطمہ تھیں۔ علیہم الرحمة والرضوان۔ ’تریاق، سفینہ احمدی، انساب طالبیہ، الدرۃ المصیۃ، روضۃ الانساب، خلاصۃ الانساب اور بحر الانساب وغیرہ میں یوں ہی ہے۔

کرامات و تصرفات

حضرت شیخ سید احمد کبیر رفاعی۔ قدس سرہ۔ کی کرامات و تصرفات بے شمار ہیں اور مشہور و معروف بھی۔ سیرت و تاریخ کی معتبر کتابوں مثلاً تاریخ امام یافعی، تاریخ تریاق، سواد العینین امام رافعی، الانصاح فی ذکر الصلاح، تریاق الحبین، اور نزہۃ المجالس وغیرہ میں ان کی تفصیلات موجود ہیں۔ یہاں بغرض اختصار بس دو ایک کرامات خیر آیات تحریر کی جاتی ہیں۔

حضرت عمرو ابی الفرج الفاروقی سے منقول ہے کہ ایک روز شہر واسط کے دریا کے کنارے ہم میں سے اکثر لوگ قطب المعظم سیدنا احمد کبیر الرفاعی کے ہمراہ موجود تھے کہ اچانک آپ نے نعرہ لگاتے ہوئے فرمایا کہ مجھے یوں الہام ہوا ہے کہ اے احمد! اپنے جد امجد حضور اکرم صلی اللہ علیہ وسلم کی زیارت کے لیے جا، وہاں تیرے لیے ایک سعادت بھری نعمت و امانت رکھی ہوئی ہے جو مصطفیٰ جانِ رحمت صلی اللہ علیہ وسلم تجھے عطا فرمائیں

!!! تحفہ رفاعیہ !!!

گے؛ لہذا اب میں رسول کریم صلی اللہ علیہ وسلم کی زیارت کے لیے آمادہ ہوں، تم لوگوں کا کیا ارادہ ہے؟۔ اس وقت سید عبد الرزاق احسینی نے فوراً کھڑے ہو کر فی البدیہ یہ شعر موزوں کر کے عرض کیا۔

مر کل امر فاننا لا نخالفه ☆ وحد حدا فاننا عنده نقف
یعنی جو کچھ ارشادِ عالی ہو ہم کبھی اس کی مخالفت نہیں کر سکتے بلکہ اس کی تعمیل کے لیے ہمہ وقت ہم بسر و چشم حاضر ہیں۔

الغرض آپ وہاں سے لوگوں کے ساتھ اُم عبیدہ تشریف لائے اور اسبابِ سفر تیار کر کے عازمِ حجاز ہو گئے۔ مصنف کی شہادت کے مطابق یہ واقعہ ۵۵۵ھ کا ہے۔ آپ کے حج بیت اللہ کے ارادے کو دیکھ کر لوگوں کی ایک بڑی جماعت آپ کی معیت میں سوئے حجاز روانہ ہو گئی۔ حج کے جملہ ارکان و مناسک ادا کرنے کے بعد آپ زیارتِ نبوی کے لیے روانہ ہوئے۔ اور برہنہ پیادہ پا چلتے ہوئے روضہ اقدس تک پہنچے۔ اس وقت کوئی نو ہزار (۹۰۰۰) سے زیادہ لوگ (آپ کے ساتھ) موجود تھے۔

حضرت شیخ احمد کبیر رفاعی نمازِ عصر کے بعد حرمِ نبوی میں داخل ہوئے۔ سارے زائرین حرمِ اقدس اور اس کے اطراف و جوانب میں جمع تھے۔ شیخ رفاعی نے قبرِ انور کے قریب ہو کر نہایت ادب و انکسار سے تحفہ سلام پیش کیا: السلام علیک یا جدی فوراً انعام و اکرام کے طور پر آپ کو جواب ملا: و علیک السلام یا ولدی، جسے حاضرین نے اپنے کانوں سے سنا۔ سرورِ کائنات علیہ الصلوٰۃ والسلام کی طرف سے اس درجہ شفقت و رحمت ہونے کے باعث فرطِ ذوق و شوق میں سید احمد کبیر رفاعی پر وجد و کپکپی کی کیفیت طاری ہو گئی، کھڑے رہنے کا یا رانہ رہا۔ تھوڑی دیر بعد قبر شریف سے نزدیک ہو کر نہایت مجر و فروتنی سے یہ رباعی پیش کی۔

!!! تحفہ رفاعیہ !!!

في حالة البعد روجي كنت أرسلها

تقبل الأرض عني و هي نائيتي

و هذه دولة الاشباح قد حضرت

فامد يميناك كي تحظي بها شفتي

یعنی (اے اللہ کے رسول) ہجر و فراق اور دوری و مجہوری کے عالم میں اپنی روح کو اپنا نائب بنا کر (آپ کی بارگاہ میں سلام پیش کرنے کے لیے) بھیج دیا کرتا تھا، جو میری طرف سے خاکِ حرم چومنے کی سعادت حاصل کرتی تھی۔ اور آج قسمت نے یادری کی اور یہ بیچ مداں خود حاضر بارگاہِ عالی ہو گیا ہے، تو اپنا دایاں ہاتھ (قبرانور سے باہر) نکالیں تاکہ میرے ہونٹ بھی انھیں بوسہ دینے کی عزت و سعادت پالیں۔

سبحان اللہ! شیخ رفاعی پر رسول خیر الانام علیہ الصلوٰۃ والسلام کی کیا بارشِ نوازش و کرم ہے کہ ابھی رباعی مکمل بھی نہ ہونے پائی تھی کہ قبر مبارک شق ہوئی اور معجزانہ طور پر آپ کا دست مبارک چمکتے سورج کی مانند اس سے باہر نکلا، حضرت شیخ رفاعی نے فوراً اس کے بوسے لیے، جس کی برکت سے آپ فوائد ظاہری اور کمالاتِ باطنی کا مجموعہ بن گئے۔ جس وقت یہ واقعہ رونما ہوا، اس وقت وہاں بہت سے اصحاب فضل و کمال موجود تھے لیکن صاحبِ تریاق الحسین کی شہادت کے مطابق وہاں پر موجود اولیائے کرام اور مشائخِ عظام کے اسمائے گرامی یہ ہیں: شیخ عقیل المنی، شیخ حیاة بن قیس الحرانی، شیخ عدی بن مسافر، شیخ عبدالقادر الجیلانی، شیخ احمد الزعفرانی، اور شیخ سید عبدالرزاق الحسینی۔ ان کے علاوہ اور بھی بہت سے اولیائے کاملین اور مشائخِ صالحین وہاں موجود تھے۔ شرفِ اکتم، الثغور، اور نزہۃ المجالس وغیرہ میں ایسا ہی ہے۔

اصحابِ کرامت مآب اور اربابِ ولایت انتساب سے مروی ہے کہ ایک روز

!!! تحفہ رفاعیہ !!!

حضرت سیدنا پیر پیراں میر میراں محی الدین شیخ عبدالقادر جیلانی - رحمہ اللہ تعالیٰ - نے اپنے خادم خاص کو سلطان العارفین شیخ احمد الکبیر الرفاعی کی بارگاہ میں بھیجا اور زبانی کہلوا دیا کہ شیخ سے جا کر پوچھو :

ما العشق ؟

یعنی عشق کیا چیز ہے ؟

حضرت سید احمد کبیر رفاعی نے خادم سے جب ما العشق سنا تو ایک آہ بھر دو زینہ پر سوز سے نکالی اور فرمایا :

العشق نار يحرق ما سوى الله تعالى .

یعنی عشق اس آگ کو کہتے ہیں جو اللہ جل مجدہ کے سوا ہر چیز کو جلا کر راکھ کر دے۔

چنانچہ آپ کی اُس آہ جانکاہ کی تاثیر سے پہلے تو وہ درخت جل کر خاک ہو گیا جس کے زیر سایہ آپ تشریف فرما تھے، اور پھر وہ خاکستر پانی بن کر آپ کے بیٹھنے کی جگہ پہنچ کر برف کی مانند جم گیا۔

خادم خاص نے یہ حال پر ملال دیکھنے کے بعد حضرت سیدنا شیخ عبدالقادر جیلانی کی بارگاہ میں لرزاں و ترساں حاضر ہو کر بادیدہ نم ساری کیفیت بیان کر دی۔ آپ نے فرمایا: تم اسی مقام پر واپس جاؤ، اور جس جگہ حضرت سید احمد کبیر رفاعی کا جسم مبارک محبت الہی کی گرمی سے جل کر پہلے خاکستر اور پھر فیوض ربانی سے پانی ہو گیا تھا، اس جگہ کو عطر و گلاب وغیرہ عطریات سے معطر کر دو اور اس پانی کے ارد گرد بخور جلاؤ دیکھنا ان کا جسم مبارک پھر عالم عصری میں رجوع کرے گا۔

چنانچہ اس خادم نے حسب ارشاد تمیل کی۔ ابھی ایک ساعت بھی نہ گزری تھی کہ حضرت سید احمد کبیر رفاعی نے مقام فنا فی الفنا ”موتوا قبل أن تموتوا“ سے پھر

!!! تحفہ رفاعیہ !!!

رجوع کیا، اور وہ پانی قدرت الہی سے جسم کی صورت اختیار کر گیا، اور سید احمد کبیر
الرفاعی - قدس سرہ - کلمہ پڑھتے ہوئے اٹھ بیٹھے۔

قادرا قدرت تو داری ہرچہ خواہی آں کنی

مردہ را جانے تو بخشش زندہ را بے جاں کنی

یعنی اللہ جل مجدہ کی توفیق قدرت سے آپ بھی قدرت رکھتے ہیں اور جو
چاہتے ہیں وہی ہوتا ہے۔ جس مردے کو چاہیں زندگی بخش دیں اور جس زندہ کو
چاہیں بے جاں کر دیں۔

جس وقت یہ خبر فرحت اثر حضرت سیدنا شیخ عبدالقادر الجیلانی - رحمہ اللہ تعالیٰ -
کو پہنچی تو آپ نے فرمایا: جو اولیا فنادر فنا کے اس مقام پر پہنچ جاتے ہیں تو پھر اس عالم
عنصری میں رجوع کرنا ممکن نہیں ہوتا۔ ہاں دوولی ایسے ہوئے ہیں جو عالم عنصری میں لوٹ
آتے ہیں۔ ایک تو یہی سید احمد کبیر الرفاعی ہیں اور دوسرے اگلے زمانے کے ایک بزرگ
ہوئے ہیں کہ ان کا بھی یہی حال تھا۔

شہ سوارانے کہ دیدند حسن یار ☆ یا ہمتد دریاے حسنش بے کنار

جملہ گشتند غرق بحر حسن دوست ☆ نے خبر از بحر دار ندنے کنار

یعنی کچھ ایسے شہ سوار بھی ہیں جو حسن یار کو تکنے میں لگے ہوئے ہیں، اور انھیں
ایسا محسوس ہوتا ہے کہ دریاے حسن کا کوئی کنارہ نہیں ہے۔

پھر کیا ہوا کہ سارے کے سارے اسی حسن دوست کے سمندر میں غرق ہو کر رہ
گئے۔ پھر نہ انھیں سمندر کا ہوش رہا اور نہ کنارے کی خبر رہی۔

- کذافی گلدستہ کرامات وغیرہ - واللہ اعلم -

ولادت و وفات

آپ کی ولادت با سعادت جمعرات کے دن یکم رجب المرجب ۱۲۵۲ھ میں ہوئی۔ آپ نے چھیا سٹھ سال کی عمر پائی۔ جمعرات ہی کے دن بوقت عصر۔ اکثر مورخین کے بقول ۲۲ جمادی الاول ۱۲۵۸ھ کو ام عبیدہ کے مقام پر آپ کا انتقال ہوا، اور وہیں آپ کا روضہ مبارک زیارت گاہ خلّاق ہے۔

رضی اللہ عنہ و نفعنا اللہ بہ فی الدنیا و الآخرة و بجمع عباد اللہ الصالحین
آمین و ما توفیقی إلا باللہ، حسبی اللہ و نعم الوکیل نعم المولیٰ و نعم النصیر۔

کتبہ خادم الطلاب والمشاغین

السید نور الدین سیف اللہ

ابن صاحب السجاده السید حسام الدین الحسینی الموسوی الرفاعی -
عفا اللہ عنہما و عن سائر المسلمین - آمین یا رب العالمین .

تصدیقات علما ے دین ومفتیان شرع متین

قد صح الجواب . کتبہ خادم الشرع الشریف

قاضی شریف عبد اللطیف لونڈ ے

قاضی شجزیرہ معمورہ بمبئی و تعلقہ رتناگری

ما ظهر فی هذا الفتوى من الروایات الشرعية

والمسائل الفقهية فهو صحيح کتبہ السيد

علوي بن محمد أحمد العیدروس عفی عنہم

ما فیہ المسطور فهو صحيح

وقد أصاب فيما أجاب واللّه أعلم بالصواب
كتبه خادم الطلبة القاضي إسماعيل المهري
-عفا الله تعالى عنه وعن والديه-

ما أجاب المجيب فهو فيه مصيب
كتبه خادم الشرع القاضي
شيخ محمد مرگهي -عفي عنه-

ما حرره في هذه الرسالة فهو صحيح

!!! تحذرفاعيه !!!

خادم العلماء محمد كاظم -عفي عنه-

ما حرر في هذه الرسالة فهو صحيح
كتبه خادم الطلاب ضياء الله بن مولوي
محمد أحسن -عفا الله عنهما و جميع المسلمين-آمين.

الأمر كما كتب. كتبه أضعف السالكين
السيد أبو النصر حسام الدى الحسيني
الموسوي الرفاعي-عفي عنه- آمين.

الأمر كما ذكر. كتبه العبد المسكين

السید عماد الدین الرفاعی - عفی عنہ -

الجواب صحیح . کتبہ سید جہانگیر

بن سید میر غازی صاحب القادری - عفی عنہما -

حامدا و مصلیا و مسلما

فی الواقع بعد قیل وقال صحیح یہی ہے کہ دف بجانا شرعاً مباح ہے، نیز اشعار و قصائد حسنہ پڑھنا بھی درست ہے۔ اور وجد صحیح کے وقت بلا اختیار تحرک و تمایل میں معتد قول کے مطابق کچھ کلام نہیں۔ یوں ہی شمشیر و خنجر وغیرہ سے ضرب کرنا بلا تصنع و شعبدہ بازی اور عدم ضرر و اضرار دینی مصلح کے پیش نظر جائز ہے۔ اسی طرح لفظ ”یا“ یا بغیر یا (بزرگوں سے) استمداد و توسل مذہب منصور جمہور کے مطابق جائز ہے۔ علم و نشان زمانہ نبوی میں تھے اور جنگ و جہاد کے وقت ساتھ ہوتے تھے۔ بعض روایات میں آیا ہے کہ حضور اکرم صلی اللہ علیہ وسلم مدینہ منورہ میں جھنڈے کے ساتھ داخل ہوئے۔ کما ذکرہ الحبیب۔ یوں ہی کلمہ طیبہ وغیرہ کا جھنڈے کے اوپر لکھنا بشرط حفظ حرمت درست ہے۔ اور اولیا کے کرام۔ نفعنا اللہ ببرکاتہم۔ کی نسبت بے جا کلمات کہنا دنیا و آخرت میں وبال و نکال کا باعث ہے۔

!!! تحذرفاعیہ !!!

حرره العبد المفتقر إلى مولاه عبید اللہ

-جعل اللہ آخرتہ خیرا من أولاہ-

تحریر مجیب لبیب بلا شک صحیح و درست ہے۔

اور تقریر حبیب مصیب ہدایت منکر کے لیے کج و چست ہے۔

حرره أحقر عباد اللہ المنان محمد خلیل الرحمن

-عفا اللہ عنه و عن والدیہ و عن جمیع المسلمین بالفضل والاحسان-

ما قاله مولانا فصیح و معتمد. کتبہ خادم الشرع

القاضی إسماعیل الجلمانی الشافعی

-عفا اللہ تعالیٰ عنه و عن جمیع المومنین- آمین یا رب العالمین.

تحریر مجیب بلاریب صحیح ہے اور طریقہ رفاعیہ بموجب ارشاد سیدنا الشیخ سید عبدالقادر
الجیلانی - قدس سرہ العزیز - طریقہ حقہ سے ہے۔ جیسا کہ حضرت محبوب سبحانی نے اپنے

!!! تحفہ رفاعیہ !!!

قصیدے میں ارشاد فرمایا ہے۔

کذا ابن الرفاعي كان مني

ليست لي طريقي و اشتغالي

اور دف بجانا رفاعیہ کا بموجب طریق اپنے کے ان کو جائز ہے جیسا کہ حدیقتہ
الندیہ شرح طریقہ محمدیہ وغیرہ میں ہے۔

حرره المحمود حرسه الله الودود.

جو کچھ مجیب نے لکھا ہے بے شک صحیح ہے۔ شیخ عبدالحق محدث دہلوی - رحمہ اللہ -
نے مدارج النبوۃ کی جلد اول باب دہم میں حکم سماع اور دف وغیرہ بجانے کے تعلق سے
طرفین کے اقوال تفصیل کے ساتھ لکھا ہے اور ان کی اباحت میں بہت سے دلائل پیش کیے
ہیں، جس کا جی چاہے دیکھ لے۔ یوں ہی انبیاء و اولیا سے توسل و استمداد کے طریقے پر
نذاکرنا جائز ہے۔ چنانچہ فصل الخطاب میں اس کی شرح و تفصیل موجود ہے۔

کتبه عبد المذنب الذي هو في بحر المعاصي غريق

الفقير الحقير محمد صديق

-وقاه الله في الآخرة من النار الحريق-

شکریہ

- الحمد للہ والمئۃ - کہ علمائے باتمکین ، قاضیانِ شرع مبین اور مشائخِ اہلِ ارشاد و تلقین نے اس رسالہ صداقت مقالہ کو عنایت کی آنکھوں سے ملاحظہ و مطالعہ فرما کر اپنے دستخط و مواہیر سے مرتب و مزین فرمایا۔ بالخصوص حضرت عموی صاحب قبلہ و کعبہ مولانا مولوی حاجی سید عماد الدین صاحب الرفاعی اور حضرت مولانا و استاذنا مولوی حاجی عبید اللہ صاحب - مدظلہما - نے بہ نظر صحت و اصلاح نہایت تحقیقات سے ملاحظہ فرما کے بندے کو ممنون و مشکور گردانا۔

احقر مولف ان سب حضرات بابرکات کا تیرہ دل سے شکر گزار ہے۔ خداوند عالم ان صاحبانِ ذیشان کو سلامت باکرامت رکھے اور جزائے خیر عنایت فرمائے۔

تقریظ جلیل

افسر شعراے شیریں سخن، فخر سخنورانِ گجرات و دکن
معروف و مشہور جناب محمد منظور صاحب منظور

اے امارت و سیادتِ تضمین، اے صاحبِ علم و حلم فصاحت و بلاغتِ تمکین، عالی جاہ
رفعت پناہ، والا مناقب مولانا سید نور الدین صاحبِ سجادہ، مسند آرائے رفاعیہ -
جزاکم اللہ خیر و حر سکم اللہ من کل ضییر - جذامرحبا صدمرحبا، آفریں بلکہ
ہزار آفریں کہ آپ نے بطورِ خاص اس زمانے میں جب کہ اکثروں کے عقیدے بودے
ہو گئے ہیں۔ لوگ ایسے خوابِ غفلت میں سو گئے ہیں کہ بزرگانِ دین و اولیائے سالکین
بلکہ قطب الاقطاب، ائمہ عالی جناب، اہل بیت اطہار، اصحاب کبار، تک کی بزرگی یا خرقی
عادات کا جب کچھ ذکر آتا ہے تو اس کو ایک فسانہ جانتے ہیں اور اس سلسلہ میں کسی کی نہیں
مانتے ہیں۔

آپ نے یہ رسالہ ایسا لکھا ہے کہ باید و شاید!، میں نے اس عجالہ کو اول سے آخر تک
دیکھا۔ اس میں بارہ سوال مع جواب باصواب معتبر کتابوں کے حوالے سے تحریر ہیں۔ پھر
اخیر میں ایک فائدہ لکھا ہے جس میں اختصار و خوبی کے ساتھ سیدنا احمد الکبیر الرفاعی کے
حالات و کرامات درج ہیں۔

یہ رسالہ ایسے دلائلِ ساطعہ اور براہینِ قاطعہ سے پُر ہے کہ مخالفین کو چون و چرا کرنے
کی مجال نہیں، کسی کو یا رے قیل و قال نہیں۔ ہم سوائے اس کے اور کچھ نہیں لکھتے کہ باری
تعالیٰ آپ کے جد امجد کے طفیل آپ کو اس کی جزاے خیر عطا فرمائے۔

(اخیر میں کئی ایک قطعاتِ تاریخ درج تھے جنہیں بخوفِ طوالت حذف کر دیا گیا ہے)

کتابیات:

- ✽ قرآن کریم . ابتداء نزول: ۶۱۰ء - انتہائے نزول: ۹/ ذی الحجہ ۱۰ھ/ ۶۳۲ء
- ✽ مسند الطیالسی : سلیمان بن داؤد طیالسی [۲۰۴ھ]
- ✽ مصنف عبد الرزاق : ابوبکر عبد الرزاق بن ہمام صنعانی [۲۱۱ھ]
- ✽ مصنف ابن ابی شیبہ : ابوبکر عبد اللہ بن محمد بن احمد نسفی [۲۳۵ھ]
- ✽ مسند ابن ابی شیبہ : ابوبکر عبد اللہ بن محمد بن احمد نسفی [۲۳۵ھ]
- ✽ مسند امام احمد بن حنبل : امام احمد بن محمد بن حنبل شیبانی [۲۴۱ھ]
- ✽ صحیح بخاری : امام ابو عبد اللہ محمد بن اسماعیل بخاری [۲۵۶ھ]
- ✽ المعجم الكبير : امام سلیمان بن احمد طبرانی [۲۶۰ھ]
- ✽ المعجم الأوسط : امام سلیمان بن احمد طبرانی [۲۶۰ھ]
- ✽ المعجم الصغير : امام سلیمان بن احمد طبرانی [۲۶۰ھ]
- ✽ صحیح مسلم : امام ابوالحسن مسلم بن الحجاج قشیری [۲۶۱ھ]
- ✽ سنن ابن ماجہ : امام عبد اللہ محمد بن یزید ابن ماجہ قزوینی [۲۷۳ھ]
- ✽ سنن ابی داؤد : امام ابو داؤد سلیمان بن اشعث [۲۷۵ھ]
- ✽ الآحاد والمثانی لابن ابی عاصم : ابوبکر بن عمرو بن ضحاک مغلہ شیبانی [۲۸۷ھ]
- ✽ السنن الكبرى للنسائي : امام ابو عبد الرحمن احمد بن شعيب نسائي [۳۰۳ھ]

!!! تحفظ فاعيه !!!

-
- سنن نسائي : امام ابو عبد الرحمن احمد بن شعيب نسائي [٥٣٠٣]
 - مسند أبي يعلى الموصلي : احمد بن علي موصلي [٥٣٠٤]
 - مستخرج أبي عوانة : يعقوب بن اسحاق اسفرائني [٥٣١٦]
 - صحيح ابن حبان : ابو الشيخ محمد بن حبان [٥٣٥٣]
 - أخلاق النبي لابي الشيخ الأصبهاني : ابو محمد عبد الله بن محمد انصاري [٥٣٦٩]
 - مستدرک للحاکم : محمد بن عبد الله بن حمدويه حاکم نيساپوري ابن البيع [٥٣٠٥]
 - حلية الأولياء : ابو نعیم احمد بن عبد الله اصبهانی [٥٣٣٠]
 - مسند الشهاب القضاعي : ابو عبد الله محمد بن سلامه قضاعي شافعي [٥٣٥٣]
 - دلائل النبوة للبيهقي : ابو بكر احمد بن حسين بن علي بیهقي [٥٣٥٨]
 - السنن الكبرى للبيهقي : ابو بكر احمد بن حسين بن علي بیهقي [٥٣٥٨]
 - شعب الايمان للبيهقي : ابو بكر احمد بن حسين بن علي بیهقي [٥٣٥٨]
 - المغني لابن قدامة : ابو المعالي بغدادی معروف به ابن قدامة [٥٣٨٦]
 - شرح السنة للبخاري : ابو محمد حسين بن مسعود بن محمد فراء بخاري شافعي [٥٥١٦]
 - شرح البخاري ابن بطلال : ابو الحكم بن زكريا بن بطلال برهاني كوفي اشعيلي [٥٥٣٩]
 - تاريخ مدينة دمشق : علي بن حنق دمشقي معروف بابن عساكر [٥٥٤١]
 - الروض الأنف : ابو القاسم عبد الرحمن بن عبد الله بن احمد سبيلي [٥٥٨١]
 - المنتظم في تاريخ الأمم : عبد الرحمن بن علي بن جوزي بغدادی [٥٥٩٤]
 - العلل المتناهية : عبد الرحمن بن علي بن جوزي بغدادی [٥٥٩٤]
 - النهاية في غريب الأثر : محب الدين مبارک بن محمد جزري ابن اثير [٥٦٠٦]
-

- ✽ المحيط البرهاني في الفقه النعماني: ابوالعالي محمود بن عمر حنفی ابن مازہ [۷۱۶ھ]
- ✽ إحكام الأحكام في أصول الأحكام : علی محمد سیف الدین آدمی شافعی [۷۳۱ھ]
- ✽ رياض الصالحين : حافظ ابو زكريا يحيى بن شرف نووی [۷۶۷ھ]
- ✽ المنهاج للنووي : حافظ ابو زكريا يحيى بن شرف نووی [۷۶۷ھ]
- ✽ تهذيب الآثار : احمد بن محمد طبري کلي شافعی [۷۹۴ھ]
- ✽ الإلمام بأحاديث الأحكام : تقي الدين ابوالفتح محمد بن علی ابن دقيق مالکی [۷۰۲ھ]
- ✽ عيون الأثر في فنون المغازي والشمال والسير : ابن سيد اندلسی [۷۳۳ھ]
- ✽ مشکوة المصابيح : شیخ ولی الدین محمد بن عبد اللہ خطیب تبریزی عراقی [۷۴۲ھ]
- ✽ تبیین الحقائق شرح کنز الدقائق : فخر الدین عثمان بن علی زلیعی [۷۴۳ھ]
- ✽ البداية و النهاية : حافظ عماد الدین ابوالفداء اسمعیل ابن کثیر [۷۷۷ھ]
- ✽ تحفة المحتاج في شرح المنهاج : عمر بن احمد الوادياشي اندلسی [۸۰۴ھ]
- ✽ مجمع الزوائد و منبع الفوائد : امام نور الدین علی بن ابی بکر بیہقی [۸۰۷ھ]
- ✽ فتح القدير : محمد بن عبد الواحد کمال الدین حنفی معروف بہ ابن ہمام [۸۶۱ھ]
- ✽ المبدع شرح المقنع : ابراہیم بن محمد بن عبد اللہ بن محمد بن مفلح صالحی حنبلی [۸۸۴ھ]
- ✽ نزہة المجالس و منتخب النفائس : عبد الرحمن بن عبد السلام صفوری [۸۹۴ھ]
- ✽ المقاصد الحسنة للسخاوي : شمس الدین محمد بن عبد الرحمن سخاوی [۹۰۲ھ]
- ✽ جمع الجوامع : جلال الدین عبد الرحمن ابوبکر سیوطی [۹۱۱ھ]
- ✽ المواهب اللدنية بالمنح المحمدية : شہاب الدین احمد قسطلانی [۹۲۳ھ]
- ✽ سبل الهدی و الرشاد : ابو عبد اللہ محمد بن یوسف صالحی شامی [۹۴۲ھ]

- ✽ مواہب الجلیل فی شرح الشیخ خلیل : محمد عبدالرحمن طاب ریحنی [۹۵۴ھ]
- ✽ البحر الرائق شرح كنز الدقائق : زین الدین ابن نجیم مصری حنفی [۹۷۰ھ]
- ✽ المطالب العالیة : حافظ شہاب الدین احمد بن ابن حجر عسقلانی مکی [۹۷۳ھ]
- ✽ تخريج أحادیث الإحياء : حافظ شہاب الدین احمد بن ابن حجر عسقلانی [۹۷۳ھ]
- ✽ كنز العمال : علاء الدین علی متقی بن حسام الدین ہندی برہانپوری [۹۷۵ھ]
- ✽ مغنی المحتاج إلى معرفة ألفاظ المنهاج : محمد بن احمد شربنی مصری [۹۷۷ھ]
- ✽ نهاية المحتاج : محمد بن شہاب الدین احمد انصاری رملی [۱۰۰۳ھ]
- ✽ فیض القدير : شمس الدین عبدالرؤف مناوی شافعی [۱۰۳۰ھ]
- ✽ مدارج النبوة : ابو محمد عبدالحق بن سیف الدین بن سعد اللہ محدث دہلوی حنفی [۱۰۵۲ھ]
- ✽ الدر المختار : علاء الدین محمد بن علی حصکفی دمشقی حنفی [۱۰۸۸ھ]
- ✽ رد المحتار : سید محمد امین معروف ب ابن عابدین شامی حنفی [۱۲۵۲ھ]
- ✽ أسنى المطالب : سید محمد بن سید درویش بیرونی حنفی [۱۲۷۶ھ]
- ✽ المسند الجامع : ابوالفضل سید ابوالعاطی النوری [۱۴۰۱ھ]
- ✽ الفتاویٰ الہندیة : جمعیت علمائے اورنگ زیب عالم گیر
- ✽ فتاویٰ مختصر شافعی : [۵ھ]
- ✽ غایۃ الأوطار ترجمہ در المختار : [۵ھ]
- ✽ التخلیص الحبیبر فی تخریج أحادیث الرافعی الکبیر : [۵ھ]
- ✽ روضة المحدثین : [۵ھ]
- ✽ حاشیتا قلبوبی و عمیرة : [۵ھ]

!!! تحذرفاعيه !!!

- حاشية الجمل : [٥]
- حاشية البحيرمي : [٥]
- بريقه محموديه فى شرح طريقه محمديه : [٥]
- تحفة الأشراف : [٥]
- مسند الصحابة في الكتب التسعة : [٥]
- فتاوى خليلي : [٥]

يقول أبو الرفقة محمّد افروز القادري الثقافى الجرياكوتى - أدام الله له سلوك سبيل السنة والجماعة - هذا ما وفقني الله تبارك وتعالى وأعانني عليه من وضع هذا الكتاب الذي دأبت في ترتيبه وتسهيله وتجديده وتهذيبه وتذهيبه وتحقيقه وتخريجه بكل ما في وسعي وطاقتي و ﴿لَا يَكْلَفُ اللَّهُ نَفْسًا إِلَّا مَا آتَاهَا﴾ [طلاق : ٧] .

وإنني أسئله الله سبحانه وتعالى أن يجعل عملي هذا وجهدي خالصا لوجهه الكريم وهدية الى جناب سيدي رسول الله العظيم أنجوه من نار الجحيم وما توفيقي إلا بالله العظيم عليه توكلت وإليه أنيب . قد بدأت عمل التسهيل والتخريج يوم الأربعاء ٢٠ ربيع الأول عام - ١٤٣١ هـ الموافق شهر فبراير - ٢٠١٠ م - وكان الفراغ منه - بفضل الله ومنته و توفيقه ومعونته - في منتصف يوم الثلاثاء ٨ ربيع الأول عام - ١٤٣١ هـ من الهجرة النبوية على صاحبها الصلوة والتحية - ، الموافق شهر فبراير - ٢٠١٠ م من ميلاد المسيح عليه الصلوة والتسليم .

رَبَّنَا لَا تُؤَاخِذْنَا إِنْ نَسِينَا أَوْ أَخْطَأْنَا

﴿تَمَّتْ وَبِالْخَيْرِ عَمَّتْ﴾

قلمی مجاہدے :

تصنیف و ترتیب

- ☆ چند لمحے اُم المؤمنین کی آغوش میں (۲)
- ☆ بزم گاہ آرزو (۲)
- ☆ برکات الترتیل Online (۲)
- ☆ اے میرے عزیز! (۲)
- ☆ مرنے کے بعد کیا ہتی؟ Online (م)
- ☆ پیاری نصیحتیں (غ)
- ☆ بولوں سے حکمت پھوٹے (غ)
- ☆ طوافِ خانہ کعبہ کے دوران (غ)
- ☆ کچھ ہاتھ نہیں آتا بے آہِ سحر گاہی (غ)
- ☆ بچوں کے لیے چالیس حدیثیں (م)
- ☆ کاش! میاں بیوی ایسے ہوتے (غ)
- ☆ جلوہ صدرنگ (مجموعہ تقاریرِ نعلانی) (غ)
- ☆ نوجوانوں کی حکایات کا انسائیکلو پیڈیا (غ)
- ☆ 'وقت' ہزار نعمت (غ)
- ☆ کلامِ الہی کی اثر آفرینی (غ)
- ☆ قاموس المعاصرین (غ)

تحقیق و ترجمہ

- ☆ تسہیل و تحقیق انوارِ ساطعہ (م)
- ☆ تسہیل و تحقیق تحفہ رفاعیہ (م)
- ☆ تسہیل و تحقیق شرح تحفہ محمدیہ (غ)
- ☆ فضائل شہرِ رجب لابن محمد خلال (۱۴۳۹ھ)
- ☆ - فضائل ماورِ رجب (غ)

!!! تحفہ رفاعیہ !!!

-
- ☆ لفطة الكبد في نصيحة الولد لابن الجوزي (م ٥٩٤ھ)
- امام ابن جوزي کی نصیحت اپنے لخت جگر کے لیے (غ)
- ☆ لطائف المعارف لابن رجب الحنبلي (م ٩٥٤ھ)
- علم و عرفان کی نکات آفرینیوں کے جلوے یا رانِ نکتہ داں کے لیے (غ)
- ☆ الزهر الفائح في ذكر من لابن الجزري (م ٨٣٣ھ)
- وہ لوگ اور تھے! جن کا احرام ہستی گناہوں سے آلودہ نہ ہوا۔ (غ)
- ☆ بشرى الكئيب بلقاء الحبيب للامام السيوطي (م ٩١١ھ)
- آزرده خاطر وں کے لیے رفیقِ اعلیٰ سے ملنے اک مژدہ جانفزا (غ)
- ☆ Evolution an historical lie By: Harun Yahya
- نظریہ ارتقا ایک تاریخی فریب (از: ہارون یحییٰ، ترکی) Online (م)
- ☆ Stonege By: Harun Yahya
- پتھر کا زمانہ Online (م)
- ☆ The Prophet Muhammad By: Harun Yahya
- محمد رسول اللہ Online (م)
- ☆ The importance of Ahlus Sunna By: H. Yahya
- مقامِ اہلسنت Online (م)
- ☆ Civilization of Virtue By: U. Noori Topbash
- نگارستانِ سعادت Online (م)
- ☆ گیارہویں شریف کا ثبوت (از: پروفیسر فیاض کاوش) (م)
- Historical Importance of the 11th Date
- ☆ (بیاری نصیحتیں) Wonderful Counsels (غ)
- ☆ ما فعل اللہ بک؟ (غ)
- ☆ حکایات الشبان (غ)
- ☆ حول كعبة الله المشرفة (غ)
- مختلف علمی و فکری، ادبی و تنقیدی اور فقہی و تحقیقی موضوعات پر
درجنوں مضامین و مقالات، تبصرے اور تجزیے۔
-

نعمانی بک ڈپو

کی فخریہ پیش کش

﴿وقت ہزار نعمت﴾

تالیف: محمد افروز قادری چریا کوٹی

وقت، ایک عظیم نعمت اور خداوند قدوس کی عطا کردہ بیش قیمت دولت ہے۔ قوموں کے عروج و زوال میں 'وقت' نے بڑا اہم کردار ادا کیا ہے۔ تاریخ بتاتی ہے کہ جن قوموں نے وقت کے ساتھ دوستی رچائی، اور اپنی زندگی کے شام و سحر کو وقت کا پابند کر لیا، وہ ستاروں پر کمندیں ڈالنے میں کامیاب ہو گئیں، صحراؤں کو گلشن میں تبدیل کر دیا، اور زمانے کی زمامِ قیادت اپنے ہاتھوں میں تھام لی؛ لیکن جو قومیں 'وقت' کو ایک بیکار چیز سمجھ کر یوں ہی گنوا تی رہیں تو وقت نے انھیں ذلت و نکبت کی آتھاہ گہرائیوں میں ایسا ڈھکیل دیا کہ دور دور تک کھوجنے سے آج اُن کا نام و نشان تک نہیں ملتا!۔ لہذا ہوش کے ناخن لیں، اور اللہ تعالیٰ نے وقت کی شکل میں جو عظیم نعمت دے رکھی ہے اس کی قدر کریں؛ ورنہ یہ نعمت بہت جلد چھن جانے والی ہے، اور پھر کفِ افسوس ملنے کے سوا اور کچھ ہاتھ نہ آئے گا۔ وقت کی قدر و قیمت کے تعلق سے ایک بیش بہا تحفہ۔

علامہ ابن جوزی - ۵۹۷ھ - کی دل افروز نصیحت

اپنے لخت جگر کے لیے

ترجمہ و تحقیق: محمد افروز قادری چریا کوٹی

عزیز بیٹے! جسے دولتِ عرفان نہیں ملتی وہ دنیا کی عمر کو بہت زیادہ سمجھتا ہے؛ لیکن پس مرگ اُسے معلوم ہو جائے گا کہ دُنیا کا قیام کتنا مختصر تھا۔ فرض کرو کہ ایک شخص کو ساٹھ سال کی زندگی ملی، تیس سال تو اُس نے سونے میں گنوا دیے، اور قریباً پندرہ سال بچپن کے لا اُبالی پن میں گزر گئے۔ اب جو باقی بچے، اُن کا اگر دیانت داری سے جائزہ لو تو زیادہ تر اوقات لذات و شہوات اور کھانے کمانے کی نذر ہو گئے۔ اب جو تھوڑی بہت کمائی آخرت کے لیے کی تھی اُس کا اکثر حصہ غفلت اور ریاض نمود کی نحوست سے اٹا ہوا ہے۔ اب بتاؤ وہ کس منہ سے حیاتِ سرمدی کا سودا کرے گا، اور یہ سارا کا سارا سودا انھیں گھڑیوں اور سانسوں پر موقوف تھا!..... حدیث پاک کے مطابق ”سبحان اللہ و بحمدہ“ پڑھنے والے کے لیے جنت میں ایک باغ لگا دیا جاتا ہے، بیٹے! اب ذرا فکر کو آج دے کر سوچو کہ زندگی کے قیمتی لمحات کو برباد کرنے والا کتنے بہشتی باغات کھو بیٹھتا ہے!!!۔

بچوں کی اخلاقی تربیت کے لیے کہانیوں کے ساتھ

چالیس حدیثیں

آز: محمد افروز قادری چریاکوٹی

بچے اللہ تعالیٰ کی عظیم نعمت اور چمنستان ہستی کے رنگ برنگے پھول ہیں، اُن کے اخلاق پھول کی پتیوں کی طرح نازک ہوتے ہیں، اچھا ادب اُن کے لیے بادِ بہار ہے جب کہ فحش لٹریچر بادِ خزاں۔

زندگی کے جس موڑ پر وہ کھڑے ہوتے ہیں وہ بڑا ہی نازک موڑ ہوتا ہے۔ عادتیں وہیں سے بنتی اور بگڑتی ہیں۔ اخلاقی تربیت کا یہ پیش بہا تحفہ دراصل اسی لیے پیش کیا جا رہا ہے تاکہ ایک قابل رشک زندگی کی تعمیر میں وہ اس سے روشنی حاصل کر سکیں، اور قوم و ملت کے لیے قیمتی سرمایہ بن سکیں۔ بچوں کے اخلاق و کردار کی تعمیر و تطہیر کے حوالے سے یہ ادنیٰ سی کوشش شاید آپ کے بچوں کی زندگی میں کامیابی کی للک پیدا کر دے۔ یہ کتاب ہر گھر کے ٹیبل کی ضرورت ہے۔